

"L-Imnara" hu perjodiku li johroġ darba fis-sena mill-Ghaqda Maltija tal-Folklor. Jitqassam b'xejn lill-membri ta' l-Ghaqda u ma jinstabx għall-bejgh. Il-hlas tas-shubija fl-Ghaqda (li jista' jiġi rivedut) hu ta' 5 Ewro fis-sena għall-membri f'Malta, 7 Ewro fis-sena għall-membri fl-Ewropa, u 10 Ewro fis-sena għall-membri fl-Awstralja. Jithallsu wkoll 3 Ewro oħra bħala reġistrazzjoni darba biss.

**Min Irid Jissleheb fl-Ghaqda Maltija tal-Folklor u Jirċievi "L-Imnara" taht il-kundizzjonijiet msemmiġja, għandu jibgħat il-hlas dovut lill-Tezorer: Is-Sur George Glanville, "Spring", Triq Mater Boni Consilli, il-Fgura, FGR 1614.**

Il-perjodiku "L-Imnara" ilu johroġ mill-1978. L-artikoli jittrattaw il-folklor lokali u huma riżultat ta' osservazzjonijiet u riċerki oriġinali. Il-kitbiet huma prinċipalment bil-Malti, iżda jistghu ikunu bl-Ingliż.

**Kitbiet oriġinali jistghu jintbagħtu lill-Editur: Is-Sur Gużi Gatt, 7C "Perry Courts", Triq B'kara, San Ġiljan STJ 1307.**

## L-GHAQDA MALTIJA TAL-FOLKLOR:

Il-Kumitat għas-sena 2010:

President Onorarju: Is-Sur Guido Lanfranco.

President: Is-Sur Angelo Dougall; Vici-President: is-Sur Anton Attard; Segretarju: Is-Sur Gużi Gatt; Tezorer: Is-Sur George Glanville; Assistent Segretarju: is-Sur Carmelo Pace, Assistent Tezorer: Is-Sur Alfred Borg, Membri: is-Sur Joseph Fenech; u s-Sur John Zammit.

# L-Imnara



## L-IMNARA

Vol. 9 Numru 3

2010

Harga Numru 34

### IT-TLIETA U TLETIN SENA TA' PUBBLIKAZZJONI

#### WERREJ

|   |                       |     |
|---|-----------------------|-----|
| Il-Bizzilla "Tal-Balla":                            | Anna Maria Gatt       | 102 |
| L-ewwel Almanakki f'Malta:                          | Toni Calleja          | 110 |
| Aktar Intietef mill-Ghasri ta' Tfuliti:             | Toni Calleja          | 111 |
| Apprezzament: Frans Farrugia                        |                       | 113 |
| Xi Annimali li Kienu Jintuzaw fir-Rimedji Popolari: | Guido Lanfranco       | 114 |
| Taqbil Folkloristiku f'Bormla:                      | Angelo Dougall        | 117 |
| il-Leggenda tal-Impuxi:                             | Angelo Duogall        | 119 |
| Is-Sengha tal-Parrukkier:                           | Gużi Gatt             | 121 |
| Il-Gahan ta' Madwarna:                              | Doris Vella Camilleri | 125 |
| Is-Sibilli:   | George Cilia          | 127 |
| Il-Belt Cospicua:                                   | Lorenzo Zahra         | 129 |
| Il-Loghba tax-Xixu f'Malta:                         | Steve Borg            | 130 |
| Folklor fuq il-Karozzi tan-Nar:                     | Rafel Bonnici Cali'   | 133 |
| Qlajjiet u Qwiel fuq ir-Rummien:                    | Jeffrey Sicberras     | 135 |
| Madame Aurore Verie:                                |                       | 137 |
| Kotba li Qrajna:                                    |                       | 138 |
| It-Tewn, Il-Purċellat, u aktar Griebeg:             | Karmenu Pace          | 139 |

Bullettin tal-Ghaqda Maltija tal-Folklor. Johroġ darba fis-sena. L-opinjoni jiet li jidhru hawn m'humiex neċessarjament dawk ta' l-Ghaqda jew tal-Editur, jekk ma jkunux hekk speċifikati.

L-Indirizz tal-Editur: 7C "Perry Courts", Triq B'kara, San Ġiljan, STJ 1307

# IL-BIZZILLA “TAL-BALLA”


Anna Maria Gatt

Il-bizzilla ta' Malta tiġbed l-ghajn ta' hafna nies Maltin u barranin – haddiema tal-bizzilla, kollezzjonisti, delettanti u studjużi fost l-oħrajn. Hawn xi whud li jistaqsu ċerti mistoqsijiet bħal: “Mela l-bizzilla ta' Malta mhix dik li jkollha s-salib tal-Kavallieri?”, “Mela l-bizzilla ta' Malta mhux kollha l-istess?”, “Il-bizzilla li ghandna mhux minn żmien l-Ingliži bdiet?”, “X'differenza hemm bejn il-bizzilla li nsibu fil-knejjes u l-oħrajn li mdrrijin naraw bħall-ghenuq antiki?”.

Dawn huma biss x'uhud mill-hafna mistoqsijiet li niltaqa' magħhom. Il-bizzilla ta' Malta – dik maħduma biċ-ċombini mhix kollha l-istess. Ghandna l-bizzilla tal-Bukketti, il-bizzilla tal-Festuni, il-bizzilla Torxon Malti, l-bizzilla tal-Balla, minbarra l-bizzilla tad-deheb u l-bizzilla tal-fidda. Ix-xempju ta' dawn il-bizzillel ghandhom disinni karateristici tagħhom. F'Malta kienet u ghadha tinħadem il-bizzilla *Filet* li din hi maħduma kollha bil-labra, u l-bizzilla *tat-Trina* li hi maħduma parti biċ-ċombini u l-kumplament bil-labra. X'wassal li jkollna dawn il-bizzillel kollha speċjalment il-bizzilla tal-Balla fil-ġzejjer Maltin?

Sa mil-bidu ta' l-1580, il-ġzejjer Maltin kienu centru importanti għall-attività tat-trasbord. Frustieri speċjalment in-nobbli ta' diversi nazzjonalitajiet, religjonijiet u professjonijiet kienu ġew Malta lejn l-aħħar tas-seklu sittax u matul il-bidu tas-seklu sbatax. Dan wassal biex is-soċjeta Maltija u Ghawdxija mxiet minn stil medjevali lejn stil iktar modern ta' dak iż-żmien, għal stil barokk. Dan seħħ ukoll permezz ta' influż qawwi ta' kapital barrani, diversi haddiema barranin, ideat godda u l-politika

Palla tal-Bizzilla “tal-balla”  
(Casa Rocca Piccola) ▶



tal-Granmastri.<sup>1</sup> Sadanittant, il-qbid ta' merkanziji minn bastimenti pirati kien fenomenu mxerred sew fil-Mediterran, u l-gzejjer Maltin kienu rinomati li jiproteġu jew jaħbu l-furbani.<sup>2</sup> Fis-seklu tmintax il-brigantini kienu mqabba sew f'attivitá' merkantili, tant li rrendew diversi vantaggi għall-attivitá' marittima u hallew eluf ta' muniti u flus barranin bhala profitt għall-gzejjer Maltin.<sup>3</sup> L-esportazzjoni tal-qoton (kemm bhala hajt kif ukoll bhala tessuti, hwejjeg, aċċessorji u bizzilla fost oħrajn) minn Malta għenu biex naqqsu l-iżbilanċ tal-pagamenti u ziedu l-volum tal-produzzjoni.<sup>4</sup> Hfna negozjanti Maltin innegozjaw ma' negozjanti barranin minn pajjizi Mediterranji: Palermo, Katanja, Messina u Trapani fi

Sqallija; Kaljari f'Sardinja; Ġenova, Livorno u Napoli fi-Italja; Korsika u Marsilja fi Franza; Barċellona, Alikanti, Valenzja, Malaga u Kadiz fi Spanja; u Lisbona fil-Portugal.<sup>5</sup>

Kien żmien fejn il-bizzilla kienet innegozjata hfna, speċjalment fis-swieq Spanjoli (Barċellona, Valenzja, Kadiz, Kastilja u l-Andalusija).<sup>6</sup> Kwantitajiet enormi ta' bizzillel kienu esportati lejn Spanja, minn Franza u l-Fjandra u xi ftit inqas mill-Isvizzera, l-Ingilterra, u l-Italja; hfna minn dawn il-bizzillel kienu jerġghu jiġu esportati lejn l-Amerika Latina.<sup>7</sup> S'issa għadu ma nstax dokument fejn jidentifika li 'Bizzilla ta' Malta' kienet esportata minn Malta fuq brigantini jew bastimenti indipendenti li tajru b'nadar ta' pajjizi oħra. Kien diffiċli hfna biex tiddistingwi tip ta' bizzilla minn oħra fost dawk li kienu fis-suq għall-bejgħ, minħabba l-varjeta' ta' influwenza teknika minn bizzillel Ġenovizi, Franciżi u Fjamingi. Dak iż-żmien, il-bizzilla ta' Malta setgħet kienet identifikata possibilmnt bhala 'Spanjola b'aċċent Taljan jew Sqalli'.<sup>8</sup> Fl-inventarji marittimi

'*Consolato del Mare*' (1697 – 1750)<sup>9</sup> kull oġġett impurtat fil-gzejjer Maltin kien miktub bit-Taljan. Insibu fost oħrajn *pezze di merletti di filo jew bizzilla di filo* għall-bizzillel tal-hajt u *pezze di pizzilli di bochetti* għall-bizzillel bid-disinji tal-fjuri magħrufa aħjar bhala l-bizzilla tal-Bukketti. Il-bizzilla ta' Malta żgur li għet rikonoxxuta meta fis-seklu dsatax filantropi Ingliżi<sup>10</sup> għenu biex reġghu qabdu l-arti tal-bizzilla biex tiġi mgħallma sew, u nnegozjawha kemm f'Malta u barra minn xtutna speċjalment lejn is-suq Ingliż fejn il-bizzilla għabet prezz tajjeb.

Il-moda tal-ilbies kienet wahda mill-kawzi li għenet biex tippromwovi il-produzzjoni tal-bizzilla. Dan jixhed f'hafna pitturi kontemporanji minn artisti differenti, ta' nies nobbli kif ukoll ekkleżjastici li jirreflettu l-bdil fil-kostumi matul iż-żmien.<sup>11</sup>

<sup>1</sup> Freller, T., Gozo, The Island of Joy, Colour Image, Mgarr, Malta, 1997, p22, pp39-53; Wismayer, J.M., Privateers and Corsairs, Part I, Tune In Magazine, 1996, pp48-49; Dan kien speċjalment fi żmien il-Granmastri La Cassiere u Verdalle.

<sup>2</sup> Lane-Pool, The Barbary Corsairs. London, New York, 1890, p24.

<sup>3</sup> Muscat, J., The Lateen-Rigged Maltese Brigantine, PIN Publications, Malta, 2001, p26.

<sup>4</sup> Il-bilanċ tal-pagamenti huwa id-differenza bejn il-hlasijiet li pajjiz jagħmel lil pajjizi oħra għal oġġetti importati, servizzi u investimenti u dawk li jirċievi minn pajjizi oħra għal dak li jkun esporta. L-art, ix-xogħol u l-kapital minbarra l-intraprenditur, huma it-tlett rizorsi ewlenin biex il-kummerċ jipproduci oġġetti u servizzi jigifieri, il-fatturi tal-produzzjoni. iżda, dokumenti mahruġa mid-Dwana Maltija ta' dak iż-żmien jistgħa possibilmnt ma jixdhux il-verita' dwar il-kummerċ minn negozjanti Maltin.

<sup>5</sup> Debono, J., The Cotton Trade of Malta 1750-1800 in Archivium – The Journal of Maltese Historical Research No.1, Midsea Books Ltd, Malta, 1981, p99.

<sup>6</sup> Palliser, B., History of Lace, Constable and Company Ltd, U.K., 1984, p101.

<sup>7</sup> Levey, S.M., Lace: A History, V. & A. Museum, U.K., 1990, p24, pp62-63. Il-bizzillel Fjamingi kienu irhisa meta kumparata ma' dawk ta' Franza u l-Italja.

<sup>8</sup> Azzopardi, C., Antique Maltese Lace of the Time of the Knights 1530-1798, M.Phil. thesis, (unpub.), University of Malta, 2002, p111.

<sup>9</sup> Vassallo, C., Corsairing to Commerce – Maltese Merchants in XVIII Century Spain, Malta University Publishers Malta, 1997, pp12-18, p133; Azzopardi, C., Antique Maltese Lace of the Time of the Knights 1530-1798, M.Phil. thesis (unpub.), University of Malta, 2002, pp100-104; Azzopardi, C., Il-Bizzilla tal-Gzejjer Maltin, Publikazzjonijiet Indipendenza, Malta, 2003, pp131-133.

<sup>10</sup> Azzopardi, C., Lace: An Introduction to Lace Making in the Maltese Islands, Gozo Press, 1991, p18.

<sup>11</sup> Racinet, A., Illustrated History of European Costume, Collins & Browns, Great Britain, 2000, p56, p62, p87; Sella, D., European industries 1500-1700 in Cipolla, C.M. (ed.), The Fontana Economic History of Europe – The Sixteenth and Seventeenth Centuries, William Collins Sons & Co Ltd., 1970, p375.

Fosthom insibu ritratt ta' mara tal-Pittur Malti Francesco Zahra (1710-1773); lil Antoine Favray (1706-1798)<sup>12</sup> b'eżempji bhall-pittura tal-Granmastru 'Emanuel Pinto de Fonseca' Kavallier tal-Ordni ta' San Ġwann liebes lbies ċerimonjali inkluż il-bizzilla. Żewg eżempji oħra ta' Favray huma l-pitturi ta' 'Maria Amalia Grognet neé Marchesi' liebsa lbies tal-moda bil-bizzilla, u l-famuża 'Xena Domestika Maltija' fejn turi waħda min-nies nobbli bit-trajbu komplut biċ-ċombini fidejha taħdem il-bizzilla.<sup>13</sup>

Il-bizzilla tas-seklu sittax kienet maħduma b'ghazel ohxon u ħajt tal-metall (deheb, fidda u ram).<sup>14</sup> Hekk kif id-disinji ġew iktar ikkumplikati, ipperfezzjonati u fini, il-bizzilla bdiet tinħadem ukoll bi ħjut naturali (ghazel u qoton).<sup>15</sup> Fis-seklu tmintax l-



**Velu bil-burdura tal-bizzilla tal-balla (Casa Rocca Piccola)**

<sup>12</sup> Zammit, W., The Communicative Role of Visual Media in Malta 1700-98 in Cortis, T., Freller, T. & L. Bugeja (eds.), Melitensium Amor – Festschrift in honour of Dun Gwann Azzopardi, 2002, pp328-330.

<sup>13</sup> Il-pitturi jinsabu fil-Muzew Nazzjonali tal-Arti. Pitturi kontemporanji jinsabu wkoll f'kolezzjonijiet privati bħal f'Casa Rocca Piccola u kollezzjonijiet ekkleżiastiċi bhall-Muzew tal-Katidral u Sagristiji f'diversi knejjes. Pitturi kontemporanji oħra jidhru f'irkanti lokali.

<sup>14</sup> Levey, S.M., Lace: A History, V. & A. Museum, U.K., 1990, p16; Earnshaw, P., The Identification of Lace, Shire Publications Ltd., 1980, p10.

<sup>15</sup> Earnshaw, P., Lace in Fashion – From the Sixteenth to the Twentieth Centuries (2<sup>nd</sup> ed.), Gorse Publications, U.K., 1991, p145 – Fil-kotba tad-disinni speċjalment dawk tal-bizzilla taċ-

bizzilel taċ-ċombini fit-tramuntana tal-Italja - Milan, Ġenova, Venezja u l-inhawi kienu magħmula mill-ghazel, ħarir u metall, filwaqt li l-bizzilel taċ-ċombini fi Fjandra u fit-tramuntana tal-Ewropa li kienu ikkupjati minn dawk il-bizzilel stil barokk ta' Milan kienu maħduma delikati bl-ifjen ħajt tal-ghazel.<sup>16</sup> Konsegwentament, żviluppaw żewg tipi ta' bizzilel – (i) il-bizzilel klassiċi, fejn l-aristokratiċi addattaw il-bizzilla għall-moda tal-ħwejjeg; u (ii) l-bizzilel tal-bdiewa, bizzilel ordinarji<sup>17</sup> fejn

ċombini (Veneja 1557 u 1561) juru kollezzjonijiet ta' bizzilla ordinarja / tal-bdiewa (*peasant laces*) u jidher l-iżvilup ta' disinni aktar kumplikati għall-ħajt rikk aktar addattati għall-moda.

<sup>16</sup> Levey, S.M., Lace: A History, V. & A. Museum, U.K., 1990, p22.

<sup>17</sup> Diacono, G., 'Bizzilli li jinħadmu f'Malta u Għaudex', Malta, 1920, p34. Dun Ġuzepp Diacono isejjaħ *peasant laces* bizzilla ordinarja.

raħlin speċjalment nisa li ħadmu fir-raba' qalghu l-ghejxien tagħhom mhux biss minn prodotti agrarji imma wkoll mix-xogħol tal-bizzilla. Il-bizzilel tal-bdiewa ikkompetew mal-bizzilel klassiċi għalkemm il-livell tax-xogħol kien inferjuri ħafna. Is-soċjeta' tal-klassi tan-nofs imitaw il-moda tas-sinjuri bl-aħjar li setgħu bir-riżorzi li kellhom. Għalkemm il-bandu ikkontrolla l-infiq u irrestringa l-lbies bi drapp lussuż inkluż il-bizzilla, l-ħwejjeg xorta għaddew minn id għall-oħra iktar l-isfel fis-soċjeta' sa ma' waslu għand il-komunita' tal-bdiewa. Dawn l-ilbiesi ġew immodifikati, mibdula u addattati kemm-il darba bil-bellus u bizzilel b'mod li żviluppaw il-moda 'fossilizzata'.<sup>18</sup>

<sup>18</sup> Minchinton, W., Patterns and Structures of Demand 1500-1750 in Cipolla, C.M. (ed.), The Fontana Economic History of Europe – The Sixteenth and Seventeenth

Pero', ma kineb il-moda imma l-bandu u d-devozzjoni lejn ir-religjon li wassal nies ghonja u fqar (mill-ftit gid li kellhom) biex jaghtu ghotjiet ta' flus lill-knisja jew oggetti prezzjuzi jew li jikkontribwixxu għall-oggetti finanzjarjament kif setghu.<sup>19</sup> Dan wassal ukoll biex lill-haddiema tal-bizzilla professjonali jew delettanti, nobbli, nies ghonja jew fqar, f'kunventi, f'orfanatrofji jew fid-djar, biex jikkoncentraw fuq il-produzzjoni ta' bizzilla ekklesjastika kemm tal-hajt (ghazel u qoton) u tal-metal (deheb u fidda) biex tinghata lill-knisja minbarra li jahdmu għall-kummerċ.<sup>20</sup> Dawn kienu jinkludu triehi ta' l-artal, albi u rukketti fost l-ohrajn. Ma midux ninsew ukoll li l-ekklezjastici Maltin u barranin kienu ukoll jivvjaggaw u zgur li kkontribwew ukoll għall-introduzzjoni tal-bizzilla fil-gzejjer Maltin<sup>21</sup> possibilmnt jaddottaw ukoll drawwiet mill-knejjes ta' Spanja, l-Italja u Franza.

Sadanittant, minhabba r-restrizzjonijiet fuq l-importazzjoni f'hafna pajjizi inkluzo Malta u l-waqfa tal-esportazzjoni minn Franza għal ċertu pajjizi fi zmien ir-revoluzzjoni (1789-1793) l-kutrabandu nfirex fuq skala kbira

Centuries, William Collins Sons & Co Ltd., 1974, p133; Levey, S.M., Lace: A History, V. & A. Museum, U.K., p71.

<sup>19</sup> Cini, G., Liturgical Vestments Exhibition in Council of Europe Campaign, Times of Malta, 02-10-2000, p29.

<sup>20</sup> Palliser, B., History of Lace, Constable and Company Ltd, U.K., 1984, p90.

<sup>21</sup> Bezzina, J., The Elegant Gozitan Lace, *Malta This Month* – Air Malta in-flight magazine, 1988, pp64-68.

hafna.<sup>22</sup> Il-kompetizzjoni kummerċjali bejn bizzilla u ohra ma naqsitx ukoll. F'kull hin u f'hafna postijiet, l-ikkupjar ta' disinni, l-idejat, u t-teknika ta' kif tinhadem il-bizzilla kienu misruqa, filwaqt li l-haddiema tal-bizzilla kienu mfittxija hafna.<sup>23</sup> Dan jista' jispjega zewg fatturi – (i) il-famuż punt *point de Paris* (maghruf bhala *l-punt tal-Balla*) tal-bizzilla Fjaminga jinsab fil-bizzilla ta' Malta; u (ii) ir-relazzjoni teknika fil-bizzilla Maltija mal-bizzilla ta' Cluny ta' Franza magħmula f'Le Puy ukoll fi Franza.<sup>24</sup> Bizillel bil-*point de Paris* kienu mprezzabbli għall-ilbies ta' taht, velijiet, kappuni tan-nisa fost hwejjeg u accessorji ohra speċjalment fi Franza.<sup>25</sup>

<sup>22</sup> Earnshaw, P., The Revival of the Art of Lacemaking in de Piro, N. & V.A. Cremona (eds.), Costumes in Malta, A History of Fabric Form and Fashion, Fondazzjoni Patrimonju Malti, Malta, 1998, p138.

<sup>23</sup> Reigate, E., An Illustrated Guide to Lace, Antique Collectors' Club, U.K., 1986, p32; Lewis, F., Lacemaking in France in Davanzano Poli, P. (ed.), Cinque Secoli di Merletti Europei – I Capolavori, Burano, Italy, 1984, pp210-212; Azzopardi, C., Il-Bizzilla tal-Gzejjer Maltin, Publikazzjonijiet Indipendenza, Malta, 2003, pp27-28, 34.

<sup>24</sup> Levey, S.M., 1990, Lace: A History, V. & A. Museum, U.K., 1990, p105.

<sup>25</sup> Earnshaw, P., Lace in Fashion – From the Sixteenth to the Twentieth Centuries (2<sup>nd</sup> ed.), Gorse Publications, U.K., 1991, p73, p146; Tilly, L.A., Three Faces of Capitalism: Women and Work in French Cities in Merriman, J.M. (ed.), French Cities in the Nineteenth Century, 1981, pp181-182; Gwynne, J.L., The Illustrated Dictionary of Lace, Batsford Ltd, U.K., 1997, p153.


F'Malta nsibu kitbiet dwar il-bizzilla f'inventarji ekklezjastici sa mill-1618, dokumenti minn zmien il-kavallieri ta' l-Ordni ta' San Gwann<sup>26</sup> kif ukoll kuntratti taz-zwieg, testmenti, kotba u rapporti minn awturi Maltin u barranin. Per eżempju, fi-1716 Giacomo Capello jirraporta kif nisa nobbli tal-bizzilla Maltija kellhom ix-xempju fuq xiex jahdmu: "*donne lavorano merli finissimi quando hanno il modello; guanti di filo, di gottone, e seta, e fiori bellissimi*".<sup>27</sup>

L-istoriku Ghawdxì Gian Piet Frangisk Agius De Soldanis (1712-1770) kiteb li l-industrija tal-bizzilla lokali kienet tinhadem b'sengħa kbira u li kienet stabbilita flimkien ma' industrij ohra bħall-manifattura tal-qoton, insig u rakmu.<sup>28</sup> F'dokument tal-


<sup>26</sup> Azzopardi, C., Il-Bizzilla tal-Gzejjer Maltin, Publikazzjonijiet Indipendenza, Malta, 2003, pp44, 49, 125.

<sup>27</sup> Mallia-Milanes, V. (ed.), Descrittione di Malta Anno 1716 – A Venetian Account. Bugelli Publications, Malta, 1988, pp56-57. Il-haddiema tal-bizzilla li jirreferi għalihom huma zgur nobbli minhabba li kienu jitkellmu bit-Taljan. In-nisa Maltin tar-rahall kienu jitkellmu bid-djalett Malti li kien jitqies vulgari u baxx.

<sup>28</sup> Agius De Soldanis, G.P.F., Damma tal-Kliem Kartaginiz Mscerred Fel Forn tal Maltin u Ghaucin. National Library, Valletta: Ms. 143 A; Agius De Soldanis, G.P.F., Nuova Scuola dell'Antica Lingua Punica Scoperta nel Moderno Parlare Maltese e Gozitano. National Library, Valletta: Ms. 143 80; Agius De Soldanis, G.P.F., Degli Abiti, Costume, Sponsali, Matrimoni e Funerali dei Maltesi.



Disinn tal-kunjom tal-Baruni de Piro (*Casa Rocca Piccola*) – *Treasures of Malta Vol. VI, No.1, Pg. 23*



Disinn ta' għonq magħmul minn Dun Ġużepp Diacono

*Costumes of Malta pg. 147*

kamra tal-Kummerç li sar qabel l-embargo tal-1743 hemm referenza li l-bizzilla tal-ħajt maħduma Malta (possibilmint tal-qoton għax l-oġġetti l-oħra kienu kollha tal-qoton) nharġet minn Malta u mbiegħet f'inqas minn sena f'Lisbona fil-Portugal.<sup>29</sup> F'wieħed mill-inventarji tal-katidral tal-Imdina hemm referenza għall-bizzilla tal-*Balla* ta' l-Isqof Paolo Alpheran de Bussan li ħalla l-albi tiegħu lill-knisja fl-1767:

National Library, Valletta, Ms.142, Vol. V, 218-219.

<sup>29</sup> NLM, Lib. Misc. 1020.

"...alter due albe di tela fina con coda, e merletto di palla colli loro amitti...";<sup>30</sup>

F'rapport ippubblikat dwar l-industrija Maltin miġbur mil-Professor Nicola Zammit fl-1886<sup>31</sup> kif ukoll gazzetti lokali tal-istess perjodu bħall-gazzetta *The Malta Times and United Service Gazette* fost oħrajn jirrapurtaw li Malta kienet famuża għall-bizzilla tal-balla, bizzilla kkumplikata magħmula bil-ħajt

<sup>30</sup> ACM, Misc.217, *Inventario 1767*, fol.59r.

<sup>31</sup> Zammit, N., *Ricami in Malta e Sue Industrie*, Malta, 1886, p71.

tal-ghazel u maħduma minn xi delittanti kemm għall-knisja u kif ukoll għall-ilbiesi bħal tat-tigijiet.<sup>32</sup> Mentri fl-1908 is-sinjura Hungerford Pollen fil-publikazzjoni tagħha *Seven Centuries of Lace* kitbet dwar il-borduri tal-bizzilla Maltija li kienu jinħadmu f'Malta madwar l-1780.

Kien hemm diversi Maltin u Għawdxin, mhux biss negozjanti, li ħadmu b'riżq il-bizzilla Maltija. Fosthom insibu lil Francesco Saverio Caruana (1759-1847) li flimkien ma' missieru, negozjant tal-qoton f'ħaż-Żebbug, ipprovdha xogħol tal-ghazil, l-insiġ u bizzilla lill-maġġorparti tal-familji Maltin u l-istituti tal-Karita'.<sup>33</sup> Dun Salv Bondi (1790-1859) piŋga disinni tal-bizzilla u ħadem biex ixerred it-tagħlim tal-bizzilla f'konservatorju r-Rabat u rħula oħra f'Għawdex.<sup>34</sup> Twaqqfet is-Socjeta Maltija għall-Arti, Manifattura u Kummerç fl-1851. Fl-1863 infethu skejjel għat-tagħlim tal-bizzilla f'Malta fosthom f'*Casal Zebbug* immexxija minn Dun Salvatore Trevisan,<sup>35</sup> u f'*Citta Vecchia* (illum Mdina) taħt it-tmexxija tal-

<sup>32</sup> A.A., Malta – Silk in The Malta Times and United Service Gazette, 5-11-1887, p2.

<sup>33</sup> Farrugia Randon, J, R. Farrugia Randon & S. Farrugia Randon, *Three Maltese Personalities*, Nadur, Gozo, 1996, p2, p30, p32.

<sup>34</sup> Azzopardi, C., *Il-Bizzilla tal-Gzejjer Maltin*, Publikazzjonijiet Indipendenza, Malta, 2003, p146

<sup>35</sup> A.A., *The Lace and the Cotton Trade in Malta in Malta Times and United Service Gazette*, 27-11-1862, pp1-2; A.A., *Establishment of Another Lace School in Malta in Malta Times and United Service Gazette*, 5-2-1863, p2; A.A., *The Lace Schools in Malta in Malta Times and United Service Gazette*, 19-3-1863, p2.

Arċipriet Kanoniku Saverio Vassallo, Rev. Dun Saverio Galea, Dr. Chappell, u Dr. Gouder.<sup>36</sup> Hemm lista sħiha ta' għalliema tal-bizzilla li ikkontribwew fit-tagħlim speċifikament tal-bizzilla Maltija, fosthom Lorenzo Cumbo. Fl-1864 Adelaide Cini fethet Konservatorju (illum magħruf bħala Cini Institute) fejn tfał bniet ġew imħarrġa speċjalment fil-bizzilla tal-ħarir.<sup>37</sup> Saru diversi esibizzjonijiet internazzjonali bħall-Wirja l-Kbira ta' Londra fl-1851, il-Wirja Internazzjonali f'Londra wkoll fl-1862 fejn P.P.Borg rebah medalja għax-xogħol eċċellenti tal-bizzilla u f'Parigi fl-1867 fost oħrajn kif ukoll saru esibizzjonijiet anki lokali bħal dik tal-1864 *L'Esposizione di Industria Maltese*. Dun Gużep Diacono (1847-1924) kompli jżviluppa iktar b'mod innovattiv u distint id-disinn tal-bizzilla Maltija – (i) il-bizzilla tal-festuni għall-kummerċ xieraq mhux biss għas-suq Inġliż imma għas-swieq oħra barranin,<sup>38</sup> u (ii) l-bizzilla tal-Balla għall-paramenti u lbies ekklesjastiku.<sup>39</sup> Hu wkoll waqqaf

l-industrija tal-bizzilla f'Għawdex u Malta.

Għalkemm għadu mhux magħruf meta origina l-*point de Paris* zġur li origina fi Fjandra ta' Franza<sup>40</sup> u kien magħmul għas-swieq ta' Parigi. L-ewwel darba li ssemma il-*point de Paris* kien fl-inventarju *Inv. D'Anne d'Escoubleau, Baronne de Sourdis, veuve de Francois de Simiane* ta' l-1681.<sup>41</sup> Jacques Savray, Franciż minn Parigi wkoll isemmi l-punt tal-balla *point de Paris* fis-sezzjoni tal-bizzilla taċ-ċombini fil-ktieb tiegħu 'Dictionnaire Universel de Commerce' ta' l-1723.<sup>42</sup> Il-*point de Paris* kien ikkupjat u maħdum f'centri oħra bħal f'Turnhut, Anvers, Malines, Normandija, Faubourg St. Antoine,<sup>43</sup> St. Denis, Jcouen and Grosly<sup>44</sup> kollha fi Franza, u għalhekk kien diffiċli ħafna biex tiddistingwi dawn il-bizzilel minn dawk originali Fjamingi.<sup>45</sup> Id-disinji kienu fil-bicċa l-kbira ta' fjuri, b'weraq u girlandi. Il-*point de Paris* hu l-istess bħal dak li jinstab fil-bizzilel *Pottenkant* ta' Antwerp tas-seklu tmintax (tip

ieħor ta' bizzilla Fjaminga) li kienet esportata lejn Spanja minn Kadiz. Hu wisq probabli li l-bizzilla ġiet introdotta f'Malta minn kull aspekt - meta n-negozzjanti innegozzjaw il-bizzilla, minn baħħara, ħaddiema, ekklesjastici u frustieri li vjaggaw minn pajjiż għall-ieħor, artisti permezz tal-pitturi tagħhom u kitba ta' dak iż-żmien. Dan wassal ukoll biex fl-1831 il-bizzilla bil-*Point de Paris* bdiet tinħadem bil-magni mill-kumpanija *Leavers Lace Machine* u fl-1858 mill-kumpanija *Barmen Machine* fl-Inġilterra.<sup>46</sup>

Għal bidu f'Malta l-bizzilla tal-balla maħduma kemm dejqa, kif ukoll wiesgħa kienet tinkorpora disinni tat-tila maħduma fil-punt tal-balla b'mod inferjuri. Il-quddiem din żviluppat minn stil Fjaming għal stil ewlieni b'teknika Maltija. Dawk maħduma għall-knisja, minbarra d-disinni ta' weraq, fjuri u animalali fuq sfond ta' reticella ġew inkluzi l-festuni ekklesjastici bħal per eżempju l-pellikan, il-ħaruf, l-ewkaristija u simboli oħra inkluz tal-qaddisin. L-istess bħall-bizzilla tal-*Pottenkant* tas-seklu tmintax, il-bizzilla tal-*Balla* ta' Malta inkorporat ukoll il-vazun simetriku ta' żewġ widnejn kif ukoll tip ta' vazun ieħor bil-fjuri fuq stil barokk li fit-teologija Nisranija dan jirrappreżenta lill-Madonna bħala simbolu ta' purita' jew il-Lunzjata.<sup>47</sup> Tliet fjuriet b'ħames petali kull waħda

<sup>36</sup> A.A., *The Lace and the Cotton Trade in Malta in Malta Times and United Service Gazette*, 27-11-1862, pp1-2; A.A., *Establishment of Another Lace School in Malta in Malta Times and United Service Gazette*, 5-2-1863, p2; A.A., *The Lace Schools in Malta in Malta Times and United Service Gazette*, 19-3-1863, p2.

<sup>37</sup> Guida Generali di Malta e Gozo, Malta, 1905, p141.

<sup>38</sup> A.A., *The Lace Schools in The Malta Times and United Gazette*, 19-3-1863, p2.

<sup>39</sup> Diacono magħruf sew ukoll għad-disinji tal-bizzilla bil-punt Inġliż li hu użat kemm fil-bizzilel Maltin kumerċjali kif ukoll dawk ekklesjastici.

<sup>40</sup> Levey, S.M., *Lace: A History*, V. & A. Museum, U.K., 1990, p54

<sup>41</sup> Palliser, B., *History of Lace*, Constable and Company Ltd, U.K., 1984, p33, n17 - "*Une chemisette de toile d'hollande garnye de point de Paris*".

<sup>42</sup> Savary, J., *Dictionnaire Universel de Commerce I*, 1723, pp1677-1679.


<sup>43</sup> Gwynne, J.L., *The Illustrated Dictionary of Lace*, Batsford Ltd, U.K., 1997, pp152-153.

<sup>44</sup> Palliser, B., *History of Lace*, Constable and Company Ltd, U.K., 1984, p210.

<sup>45</sup> Levey, S.M., *Lace: A History*, V. & A. Museum, U.K. 1990, p34, p55.


<sup>46</sup> Gwynne, J.L., *The Illustrated Dictionary of Lace*, Batsford Ltd, U.K., 1997, p152-153.

<sup>47</sup> Gwynne, J.L., *The Illustrated Dictionary of Lace*, Batsford Ltd, U.K., 1997, p21; Palliser, B., *History of Lace*, Constable and Company Ltd, U.K., 1984, p130.




Il-bizzilla bil-kunjom  
 tal-Baruni de Piro  
 maħduma fuq it-trajbu  
 mill-awtriċi.  
 L-inkwatru issa jinsab  
 F'Casa Rocca Piccola


Manika (Kollezzjoni privata) →



Borża tal-Preċett (Kollezzjoni privata) ↑





Maktur – Il-burdura: bizzilla tal-festuni (festun tal-fjura u  
 festun tas-salib ta' Malta) ↑  
 Ta' ġewwa: bnadar Ingliżi fil-bizzilla tal-balla (Kollezzjoni privata)





jfissru l-hames posti tar-rużarju bit-tliet misteri. Xi qassisin għadhom jilbsu l-albi b'dawn il-bizzillel u hafna knejjes izejnu l-artali u s-sagristiji tagħhom speċjalment fi zmien il-festi. Għalkemm il-bizzilla ta' Malta tal-punt tal-Balla hi iktar magħrufa u l-izjed imsemmija għall-ħwejjeġ u aċċessorji ekklesjastici kienet ukoll tinħadem għall-ilbiesi fosthom tat-tigijiet.

Kif tagħraf il-bizzilla tal-balla? L-ewwel ma trid tħares huwa lejn il-punt tal-balla. Dan il-punt huwa wiehed minn hafna punti li jsawwru l-bizzilla Maltija. Huwa dekorattiv, delikat, f'it imgebbed, f'ghamla ta' kaxxa b'sitt ignieb fejn zewġ naħat huma vertikali jew orizzontali u erba' naħat dijagonali, b'ħajt b'barma waħda, kull par kombin maħduma flimkien b'punt shiħ.<sup>48</sup> Il-punt jiffirma ċirku fin-nofs u sitt trijangoli madwar iċ-ċirku.



**1. punt tal-balla wieqaf**  
**2. punt tal-balla mimdud**

Għalkemm insibu disinji tal-bizzilla Maltija mpenġija b'linka bajda fuq karta blu għax

<sup>48</sup> Geers Vermeulen, M.J., *Recognising Laces*, Kantcentrum, Brugge, 1976, p25.

dawk huma ta' zmien il-Malta *Industries*, id-disinni l-oħra huma mpittra b'zewġ kuluri – (i) bil-linka ħadra li jfisser li x-xogħol tal-bizzilla jrid jinħadem tala, nofs punt jew moski; u (ii) bil-linka sepia għall-punt reticella, ix-xibka, bħalma hu l-punt tal-balla.<sup>49</sup> F'xempji antiki hafna il-punt tal-balla ma kienx ikun impitter madwar id-disinn, u l-ħaddiema tal-bizzilla kellhom jixtaru kif jinħadem madwar id-disinn. Ħaddiema tal-bizzilla professjonali jaħdmu din it-tip ta' bizzilla kontinwa dritta għattul, itellghu x-xogħol għal diversi kuxxinati mingħajr ma jużaw labar tar-ras<sup>50</sup> hlief fit-truf tal-bizzilla maħduma fuq it-trajbu Malti – tawwali<sup>51</sup>. Il-ħjut jidhlu fit-tejjeġ u jergu joħorgu fir-reticella u xi kultant issir għoqda fuq il-par vertikali eżatt wara li l-par djagonali jkun maħdum. Dan kien biex iżomm sod matul il-ħidma tal-bizzilla ta' dan it-tip.<sup>52</sup> Dun Guzepp Diacono fil-pubblikazzjoni tiegħu ta' l-1920 '*Bizzilli li jinħadmu f'Malta u Għaudex*',<sup>53</sup> jiddeskrivi tip ieħor ta' trajbu – mhadda twila romblu magħmula attaposta għall-bizzilla tal-balla: "...*isiru bħal rombli uesghin xorta uahda ma tulhom*

<sup>49</sup> Azzopardi, C., *Lacemaking at the Centre of Gozitan Daily Life in De Piro, N. & V.A. Cremona (eds.), Costumes in Malta, A History of Fabric Form and Fashion, Fondazzjoni Patrimonju Malti, Malta, 1998, p145.*

<sup>50</sup> Bonito, D.S., *Graced by Lace: a Guide for Collectors of Antique Linen and Lace*, 2001, p v.

<sup>51</sup> L-istess tip ta' trajbu huwa wkoll uzat f'Katalonja għewwa Spanja.

<sup>52</sup> Azzopardi, C., *Gozo Lace: An Introduction to Lacemaking in the Maltese Islands*, Gozo Press, Gozo, 1991, pp57-58.

<sup>53</sup> S'issa għad ma nstabux publikazzjonijiet oħra bejn is-seklu dsatax u l-bidu tas-seklu għoxri dwar istruzzjonijiet ta' kif tinħadem il-bizzilla ta' Malta hlief dak ta' Diacono.

*collu; hecc jigi magħmulin l'imħadet li fukhom jinħadmu il bizzilli li jegħdulhom tal-balla u minn daun l'imħadet jisseihu tal-balla.*<sup>54</sup> Dan it-tip ta' romblu msemmi wkoll finventarju tal-Casa Industriale f'Għawdex mmexxija minn Diacono stess: "*Imhadda al bizzilli tal Balla fuli rigla pulita.*"<sup>55</sup> Hu kiteb dwar kif tipproduci disinji tal-bizzilla aħjar u aktar attraenti. Sahaq li l-bizzilla Maltija li hi dejqa tinħadem f'biċċa waħda imma dawk iktar wesghin jinħadmu biċċiet separati: "*Għal heffa tax-xogħol aħjar jinħadem maksum, izda għal gmiel u għaz-zina tal bizzilla, aħjar jinħadem shieh.*"<sup>56</sup> Kien sostna wkoll li kull biċċa xogħol tal-bizzilla għandha taħdimha ħaddiema waħda biex ix-xogħol ikun t'id waħda<sup>57</sup>; u kien kuntrarju li disinn tal-bizzilla jinqasam mir-reticella speċjalment il-punt tal-balla: "*Jatu cbir mancamment meta icollhom xi ksim fil fili specialment fein jingħatau il fili hec imseihin tal-balla.*"<sup>58</sup>

Il-bizzilla tal-Balla għadha tinħadem sal-lum kemm b'disinji antiki tradizzjonali kif ukoll b'mod kontemporanju modern mhux biss b'ħajt abjad, krema jew iswed imma wkoll bil-ħajt tal-kulur, ħajt tal-metal, xagħar taż-ziemel u rizorsi oħra

@ Anna Maria Gatt

<sup>54</sup> Diacono, G., '*Bizzilli li jinħadmu f'Malta u Għaudex*', Malta, 1920, p20.

<sup>55</sup> Azzopardi, C., *Antique Maltese Lace of the Time of the Knights 1530-1798*, M.Phil. thesis (unpub.), University of Malta, 2002, p183.

<sup>56</sup> Diacono, G., '*Bizzilli li jinħadmu f'Malta u Għaudex*', Malta, 1920, p29.

<sup>57</sup> Diacono, G., '*Bizzilli li jinħadmu f'Malta u Għaudex*', Malta, 1920, p30.

<sup>58</sup> Diacono, G., '*Bizzilli li jinħadmu f'Malta u Għaudex*', Malta, 1920, p30.

# L-EWWEL ALMANAKKI F'MALTA

Toni Calleja

**"Il-kelma KALENDARJU hi mnisla mill-kelma Anglo-sassona "Calendī" li tfisser xahar għax probabbilment iż-żmien jitkejjel bix-xahar; iżda llum din il-kelma tfisser ukoll il-metodu li bih titkejjel il-harba taż-żmien.**

Nistghu nghidu li l-ġnus iċċivilizzati kollha jimxu fuq il-kalendarju Gregorjan, għad li matul iż-żmien l-imghoddi, ġnus differenti kienu jużaw għamlet oħra ta' kalendarju, u għalhekk minn dejjem kien diffiċli biex iġġiegħel il-ġnus kollha jinqadew b'kalendarju wiehed li jghodd għal kulhadd. Kulhadd jaf kemm il-kalendarju hu ta' hteġa kbira għall-liturġija tal-Knisja. Infatti, ċ-ċelebrazzjonijiet tal-festi tal-Insara, tal-Lhud, u mqar il-pagani wkoll jiddependu mill-kalendarju. Għalhekk mhux għaġeb li ta' sikwit niltaqghu mal-kwistjoni tal-kalendarju fl-istorja tal-Knisja.

Fl-ewwel Konċilju Ekumeniku, dak ta' Niċea, Bitinja, fl-Asja Minuri, li sar fis-sena 325, aktar minn tliet mitt isqof studjaw din il-kwistjoni bil-Imperatur Kostantinu bħala medjatur. Skont ma wiehed jifhem, l-Insara kienu diġa qablu fuq jum il-Għid – il-qawmien ta' Kristu mill-mewt.

Il-Papiet ukoll taw importanza lil din il-kwistjoni tal-kalendarju, u l-Papa Ljun X kiteb lill-Imperatur, lill-Universitajiet, u lill-Isqfijiet, u heġġiġhom biex jistudjaw u joholqu kalendarju aktar eżatt. Ir-riforma fil-kalendarju sehhet f'jiem il-Papa Girgor XIII billi waqqaf kummissjoni

ta' studjuzi Taljani u ta' nazzjonijiet oħra taht il-presidenza tal-Kardinal Sirieto sabiex teżamina d-diversi riformi proposti. Wara hafna diskussjonijiet u korrezzjonijiet, ġiet approvata l-proposta tal-mejjet Luigi Giglio (jew Lilius) ipprezentata lill-kummissjoni minn huh Antonio nhar l-14 ta' Settembru, 1580. Il-Papa Girgor approva r-riforma tal-kalendarju bil-Bolla *Inter gravissimas* tal-24 ta' Frar, 1581, kalendarju reformat li għadu jintuża sa llum kważi minn-nazzjonijiet kollha." (1)

Interessanti li nrrimarkaw li fuq l-imsemmija kummissjoni mahtura mill-Papa Gregorju XIII sabiex johroġ kalendarju ġdid kien hemm ukoll wiehed Malti: ċertu Leonardu Abel (fors i-Abela ta' llum). Jingħad li dan il-kompatrijott tagħna sab postu l-aktar minhabba li kien jithaddet sew bl-Gharbi. Kien hu li ried jawtentika u jixhed il-firma tal-Patrijarka Sirjan, ċertu Injazju minn Antijokja, Nisrani Ġakbin li kien wasal Ruma fl-1557 sabiex ifittex rikonċiljazzjoni personali mal-Knisja Rumana. Meta l-Patrijarka ġie emnut, instab li kien espert tal-matematika u l-medicina, u għall-imsemmija kummissjoni sewa ċ-ċapep biex wassal l-ideat tal-Lvant fuq l-astronomija fl-istudju tal-kalendarju.

## L-EWWEL ALMANAKKI F'MALTA

Fil-Biblijoteka ta' Malta hemm ġabra sabiha ta' almanakki antiki. Ma jistax ikun ikkonfermat kemm il-kollezzjoni hija shiħa. Jista' jkun li hemm familji privati li għandhom kalendarji jew almanakki aktar antiki minn dawk li hemm fil-biblijoteka. Ta' min ifakkar li l-Liġi tal-Istampa li tobbliga li tingħata kopja b'xejn lill-Libreriji Pubbliċi ta' xoghlijiet letterarji stampati u ppubblikati f'dawn il-gzejjer ma dahlitx qabel l-1925. (2)

Kitba li ċertu korrrespondent kiteb f'ġurnal ta' aktar minn nofs seklu ilu tghid li: "Minhabba f'hekk ma nistghux nghidu sewwa liema kien l-ewwel kalendarju li deher hawn Malta, la darba qatt ma sar tiftix serju". Is-sinjur jissokta jghid li: "L-

iktar kalendarju antik li stajna nsibu fil-biblijoteka huwa kalendarju tal-Ordni ta' San Ġwann għas-sena 1776. Dan il-kalendarju miktub bil-Latin, kien għall-użu tal-Knisja ta' San Ġwann. Il-kalendarju jġib l-isem tal-Gran Prijur tal-Ordni li f'dak iż-żmien kien Fra Giovanni Domenico Mainardi u ġie stampat minn Giovanni Mallia, l-istampatur ewlieni tal-Gvern ta' dak iż-żmien".

Kalendarju iehor mahruġ mill-Gvern, huwa dak tas-sena 1805, fi żmien il-Kaptan Alexander Ball, li kien Kummissarju jew Gvernatur ta' Malta u fir-renju tal-Maesta' Tieghu r-Re Ġorġ III. Dan il-kalendarju, miktub bit-Taljan, kien imsejjaħ *Diario Lunario e calendario delle isole di Malta e Gozo per l'anno 1805* u fuq il-kopertina kien iġib l-arma rjali bl-ittri G.R. – *Georgius Rex*, li kif għedna kien ir-Re Ġorġ III.

## L-EWWEL KALENDARJU BIL-MALTI

L-istoriku Pietru Pawl Castagna (1827-1907) fil-ktieb tieghu tal-istorja, *Lis storia ta Malta bil-gzejjer taħha*, jghidilna li l-ewwel kalendarju bil-Malti kien dak tas-sena 1861. (3) Dan il-kalendarju, jew ahjar, almanakk, jixbah hafna lill-almanakki profetiċi li sa bejn wiehed u iehor nofs is-seklu għoxrin harġu minnhom bil-gzuz minhabba li kienu popolari hafna.

Fl-ewwel faċċata ta' dan l-ewwel kalendarju Malti nsibu dan it-tagħrif: "Kalendarju magħmul bis-sewwa u bid-dnewwa skond il-pinna tas-Sur Alarju. Sena elf tmien mija wiehed u sittin, jum tliet mija hamsa u sittin".

Ġewwa, fil-bidu, l-awtur, is-Sur Alarju, li minn kitbiet oħra nafu li kien l-istoriku P.P. Castagna nnifsu, kiteb: "Huwa użu fin-nazzjonijiet li kull sena jstampaw almanakki bil-lingwa tagħhom biex jifhemu kull min jaqrah. Ahna Maltin biss bqajna lura mingħajr qatt ma kellna Almanakk bil-lingwa tagħna miktub. Haġa ġdida, imgharraqa kemm tkun, dejjem xi ftit tingħoġob, billi oħra bħala qabel ma tkunx saret.

*Ghaldaqstant jien qbadt il-pinna f'idi u minn fuq Chiaravalle, Barba-Nera u Kalendarju iehor mort iffurmajt għall-ewwel darba dan l-Almanakk Malti*".

Il-poplu Malti, għax ma jemminx bizżejjed fih innifsu, huwa rmasmat li dak kollu li hu Malti mhux tajjeb...ta' barra ahjar! Għandu jkun li din il-massma kienet invoga wkoll fiż-żmien li hareġ dan l-almanakk Malti, għax is-Sur Alarju temm id-dahla tiegħu billi b'mod superv qal espressament:

**"Min Iridu Jixtrih,  
Min ma jridux ihallih".**

## IL-KALENDARJI GHAWDXIN

Minn riċerka li għamilt, l-ewwel kalendarju purament Ghawdxin li mrexxieli niskopri kien dak mahruġ minn Patri Oderiku Grima O.F.M. (Tal-Mimm, 1889-1964). Dan ix-xogħol, mahruġ bl-isem *Almanac Profeticu ta L'Astronomo Gozitano għal Malta u Ghawdex*, kien ippubblikat l-ewwel darba fl-1929. L-almanakk, li mhux ippaġinat, kien stampat f'*The New Art Press* ta' 208, Triq il-Prinċep ta' Wales, Tas-Sliema, Malta. L-"Almanakk tal-Patri" kien jinbiegħ 2 soldi (8m jew Ewro 0.019), u skont tagħrif ippubblikat fil-harġa 9 (1937), kellu ċirkolazzjoni ta'..."x-xogħol tagħna huwa minn 15,000 sa 20,000 bil-malti biss..."

L-ewwel harġa ma fihieq editorjal, biss tintroduċi lilha nfisha permezz ta' poeżija (sic) li mhix iffirmata. L-ewwel strofa tghidilna hekk:

*Dan l-almanakk ġdid fis ilkoll fittxu,  
Għaliex hu l-isbah, minn kolloxx fih,  
Għall-ewwel sena sejjer jidhrilkom,  
Għalhekk nittama żgur tafirhu bih.*

It-tieni almanakk Ghawdxin kien dak mahruġ mid-Dar ta' San Ġużepp, Għajnsielem, għas-sena 1937, fi żmien meta d-Direttur kien Dun Ġużepp Galea Rapa. Fl-ewwel harġa, l-kalendarju jfisser l-iskop tat-twaqqif tiegħu:

*i) Biex naktgħu ix-xeuka ta bosta minncom u incunu nistgħu fl'istess hin natu f'idejn il-Cappillani u il poplu dac collu li jitolbu id-degrieti tal Concilliu N.ri 213 u 258 cioe' pubblicazioni ta festi, indulgenzi, saum, u astinenzi li jakgħu ma tul il-gimgha. Hsiebna gbarna colloxx f'dan id-daksxejn ta Almanacc li keghdin nipprezentau kuddiemcom għall-euuel darba..."*

*ii) Biex icun bhala tifchira tal hidma tagħcom il-ghaliex jtkellem mill-hajja tad-Dar ta San Ġuisepp, u għalhecc ta cull jum meta tharsu lejh ifaccarcom fl'imsejcnin iltima li hemmhecc jinsabu migbura, taht il patrocinjta ta San Ġuisepp.*

L-Almanakk tad-Dar ta' San Ġużepp dam johroġ sa l-1994. Floku, jekk nistgħu nġhidu hekk, bejn l-1998 u l-2006, hareġ *L-Almanakk Ghawdxin*, pubblikazzjoni tal-Caritas Ghawdex, b'Dun Manwel Curmi bhala Direttur.

Intant fl-1937, hawn Ghawdex hareġ ukoll almanakk iehor mill-ahwa Ġużepp u Gorġ Cefai (*Booksellers*) tar-Rabat t'Ghawdex. Kien stampat fl-istamperija *Chretien & Co.* ta' *Strada Fianco*, il-Belt Valletta. X'aktarx li ma kienx ippubblikat għajr f'okkażjoni wahda. Rari hafna.

(1) Sintezi minn konferenza dwar ir-riforma fil-Kalendarju, mogħtija mill-Prof. S. Zarb O.B.E., O.P., S.Th.M.' S.S.D. (Vat.) fit-Teatru tal-Universita Rjali ta' Malta nhar it-03.05.1962.

(2) Malta Government Gazette, 20.03.1925, Supp. VIII, p.i.

(3) Xi storiċi jgħidulna li l-ewwel kalendarji bil-Malti kienu dawki it-tnejn mahruġa mis-*Societa Economico Agraria*, taht l-isem ta' *Calendarju tal-Bidwi* għas-snin 1849 u 1850 rispettivament. Pero għall-eżattezza rridu nġhidu li dawn kienu bilingwali: bil-Malti u bit-Taljan. Ta' Castagna kien f'islienna biss u għalhekk bir-raġun jiftahar li l-ewwel kalendarju nil-Malti kien dak tiegħu.

© Toni Calleja

# IKTAR INTIETEF MILL-GHASRI TA' TFULITI

Toni Calleja

F'April tal-2010, hadt l-inizzjattiva biex nipubblika ktejjeb li jimmarka l-ewwel ċentinarju mit-twelid ta' Ġużeppi Camilleri li fiż-żmien kien haddan l-Ordni tal-Frangiskani Minuri, magħrufa bhala 'Ta' Ġiezu', u ha l-isem ta' Patri Alfons Marija. Patri Alfons Jew, kif kienu jgħidulu hawn ir-rahall 'l-Patri ta' Sika (għal ommul)', kien irnexxa sew fil-kisbiet akkademiċi tiegħu, u kien għalliem tat-Teologija u l-iskrittura fl-Istituti tal-Frangiskani u *lecturer* fil-Griek Bibbliku u l-Ebrajk fl-Universita' ta' Malta.

Patri Alfons miet nhar is-16 t'Awwissu, 1994, fil-ghomor ta' 84 sena. Ftit huma dawki li jafu li sa xi ftit snin qabel mewtu kien beda jikteb il-memorji tiegħu minn mindu beda l-hajja reliġjuża. Dawn il-memorji llum jinsabu mharsa fl-arkivju tal-Provincja Frangiskana Maltija fil-Kunvent tal-Belt Valletta. Ma jistax jonqos li l-Għasri jissemma hafna fil-kitba ta' Patri Alfons, u xtaq naqsam magħkom xi siltiet li nhoss li huma ta' interess generall:

## IX-XOGHOL TAN- NISA...FIR-RABA' U FID-DAR.

"Jekk għall-irġiel ix-xogħol kien fir-raba', għan-nisa kien aktarx fid-dar, imma anki għalihom ma kienx xi xogħol inqas iebes. Xi daqqa t'id fir-raba' kienu jagħtuha wkoll, speċjalment fi żmien il-ħsad, u meta kienu johorġu jlaqqtu xkejjer kbar bil-haxixa ingliza. Mal-faċendi tad-dar kienu jiehdu ħsieb l-animalli li kienu jrabbu; kien xogħol anki dak! Imma l-ikbar xogħol għan-nisa ta' dak iż-żmien kienet il-bizzilla. Kien żmien meta l-bizzilla kienet iġġib il-

belli flejjes, kif kienu jghidu, u ma kienx baqa' mara li ma tahdimhiex. Kulhadd bit-trajbu (mhadda) quddiemu u jaghtu b'subghajhom kollha u b'heffa tal-ghageb. Fejn kien jsibu xi roqgħa dell kienu jinġabru flimkien biex ma' subghajhom ihaddmu wkoll ilsienhom, imma xhin isir il-hin jibdew ir-rużarju, bix-xogħol dejjem għaddej.

Kien hemm ċertu Toni *Tal-Magna* mir-Rabat li x-xogħol tiegħu kien dak li jagħmel id-disinji tal-bizzilla; in-nies wara l-bieb tiegħu f'dik it-triq dejqa hdejn San Ġorġ ma kienu jaqtgħu qatt; ma nafx kinux disinji li jagħmel minn moħħu jew in-nisa stess jghidulu kif iriduhom; imbagħad ipoġġuhom fuq it-trajbu biex ix-xogħol isir skont id-disinn li jkollhom. Hafna drabi pero', dawn id-disinji kienu jagħtuhomilhom dawk stess li kienu jinnegozzjaw fil-bizzilla. In-nies tal-Għasri kienu jahdmu l-aktar ma' *Tal-Gaberr* mill-Għarb, ma' *Tax-Xelina* minn Ta' Sannat, u ma' *Tax-Ximri* minn-Nadur. Anke z-ziju tiegħi, iz-ziju Ġanni (Tal-Għani, jew Taż-Żammit: 1889-1953), hu missieri, għamel żmien jiġbor ix-xogħol tal-bizzilla u jmur bih Malta; niftakru jsemmu lil ċertu Mabbli li kien jinnegozja miegħu; Ġanni kien bniedem li għax-xogħol tar-raba' ma kienx jinqala' u sab mezz kif jghin ruħu anki hu bil-bizzilla. Ommi u huti wkoll kienu haddiema tajbin tal-bizzilla, u wrew x'jafu jagħmlu bil-kamzu (l-alba) sabiħ li hejjewli għall-Ewwel Quddiesa tiegħi. Għadu miżmum b'ghożza sa' llum fil-Kunvent tagħna tal-Imdina fejn hallejtu meta tlaqt għal Ruma fl-1934, u jinqadew bih fil-festi.

Ma nafx x'kienet il-bičča, imma gara li ommi u huti telqu x-xogħol tal-bizzilla u ntefghu fuq in-newl. Kienu jinsgu kull xorta ta' xogħol bl-istess materjal li n-nies kienu jgibulhom, jiġifieri suf tan-nghaġ, u tajjar tal-qoton, abjad jew ahmar; kienu jiġu għandhom anki nies miż-Żebbuġ u mill-Għarb. L-iżjed li kienu jinsgu kienu l-fradi tas-suf għax dawn kienu l-gvieret ta' dak iż-żmien. Kull farda daqsieq u l-briegħed jixxalaw

filhom. Kemm kien hemm briegħed fi tfuliti. Kulhadd għonqu ahmar bil-hmieġ tagħhom! It-trab li joqtolhom kien għadu ma nstax; hadd ma kellu l-kamra tal-banju, u ma nahsibx li kienu jiffittaw iżzejjed fl-indafa. Dawk il-gvieret fis-sajf kienu jniżżluhom Wied il-Għasri biex jahsluhom hemm. Kienu jagħmlu soror kbar u jwaddbuhom minn hemm fuq għal isfel, u mbagħad jixxabtu huma u jinżlu mal-blat għax dak it-taraġ li hemm illum ma kienx għadu jeżisti. Dak sar bis-sahħa ta' Dun Gużep Galea *Tal-Orjenti*. Meta sar Kappillan (fi Frar 1922) xi hadd webblu biex jinżel sa Wied il-Għasri. Kif ra n-nies jiddendlu ma' dak il-blat baqa' mibluh. Dakinhar stess għamel f'moħħu li jirrimedjalhom xi haġa. Bil-konoxxenzi li kellu hu u niesu – *Tal-Orjenti* dak iż-żmien kienu nies magħrufin sewwa - milli jidher ma sabx diffikultajiet kbar għax ma damux wisq biex ġew il-haddiema tal-Gvern u għamlu dak it-taraġ li għadu hemm sa llum. Kif kienu jagħmlu biex jinżlu, u kif kienu jitiġghu b'dawk il-hwejjeġ li jkunu haslu, għadu għaliġa misteru sa llum, allavolja sakemm domt l-Għasri dak it-taraġ ma kienx jeżisti. Bilfors konna drajna nixxabtu u ma konna nsibu xejn tqil.

lx-xogħol tan-newl ta' ommi u huti saru jafu bih anki Malta, u Mrs. Cecilia De Trafford, li kienet tiġi bint Lord Strickland, meta fettliha tiftaħ hanut bil-prodotti Maltin hdejn id-Dwana, permezz ta' Pawlu Portelli *Tal-Lingi*, talbithom jibagħtulha xi xogħolijiet minn tagħhom. Milli jidher, l-ordnijiet għalihom kibru, u Mrs. De Trafford offriet lil oħti Lonza biex tmur tinseġ għaliha biss, f'post li hejjitilha fuq is-sur ta' Santa Barbara, il-Belt.

Din l-impriża ta' Mrs. De Trafford tant irnexxiet li ddeċidiet li tiftaħ fabrika tan-newl apposta, ir-Rabat, l-Imdina; għabet hafna nwiell mill-Ingilterra; impjegat hafna tfajliet; lahaq li kellha tletin, erbgħin tfajla, u lil oħti Lonza għamlitha *supervisor* fuqhom. Maż-żmien iddeċidiet li anki f'Għawdex tagħti rkabtu għal dan in-negozju u reġgħet inqadiet b'oħti u baġħitha fejn kien hemm il-kazin ta' Strickland fit-Tokk, li kien bini tagħhom; imma f'Għawdex ix-xogħol ma tantx qabad u wara xi ffit tas-snin spičča fix-xejn u oħti reġgħet lura Malta. Mrs. De Trafford ma nsiet qatt dak kollu li oħti Lonza kienet għamlet magħha. Meta mardet kienet hi li hadet hsieb tibghatha l-Ingilterra u meta mietet imxiet warajha ma' tal-familja. Kellu



**L-ahwa Lonza Vella (1896-1968) u Filomena (1902-2002) ta' Triq il-Knisja, l-Għasri, jippużaw f'ritratt pubbliċitarju għall-bizzilla t'Għawdex. Dik il-habta, eżatt wara t-Tieni Gwerra, huma kienu jahdmu għal Cecilia De Trafford Strickland tal-Malta Industries Association Ltd.**

jkun in-newl li minhabba fih il-familja spiċċat mill-Ghasri. Meta Lonza baqgħet Malta (fl-1946) ġarret magħha lill-iżgħar fost hutu: Rita (1926-...), u meta din iżżewġet Malta (lil Ċensu Muscat mir-Rabat t'Għawdex) ġabret magħha anki lil ommi. It-tnejn l-oħra – waħda marret soru Dumnikana, u l-oħra (Marija: 1915-2003) spiċċat l-Awstralja, u ġewwa l-Ghasri ma baqa' minna hadd.

Dan id-diskors bdejt biex insemmi liema kien dak iż-żmien ix-xogħol tan-nisa. Niftakarhom iballtu l-bjut, għax dawn kienu għadhom isiru bid-deffun. L-irġiel itellgħu il-bini kollu, u lin-nisa jhallulhom il-bejt biex iballtuh; kienu gruppi ta' nisa li jiġru minn raħal għall-iehor fejn iqabduhom; ma naħsibx li kien hemm minnhom mill-Ghasri. Wara l-bieb tad-dar tagħna (id-Dar tat-Tuta) kien hemm (deffuna) żewġ blatiet kbar, waħda forma ta' romblu, biex bihom jintahan id-deffun; kienu jiġu jinqdew bihom nies mill-Ghasri u miż-Żebbuġ. Naħseb li għadhom hemm sa llum.

U kellhom xogħol ieħor in-nisa dak iż-żmien: il-ġarr tal-ilma! Kienet problema serja wisq iżjed mil-lum. Illum forsi jiġri li tiftaħ il-vit u l-ilma ma jinżilx, imma dak iż-żmien anqas vitijiet ma kellna x'nifthu; kont trid tmur iġġibu minn fuq l-għajn, u għar-raħal kollu tal-Ghasri ma kienx hemm hlief waħda, in-naħa ta' fuq, hdejn il-ħanut *Tal-Kwakk*. U tan-naħa t'isfel x'se jagħmlu? Jinqdew b'xi bir 'l hawn u 'l hemm li jkun tajjeb għax-xorb; u meta l-bjar ma jimtlewx kien ikollhom iġewzu anki bl-ilma! Fl-aħħar, bit-thabrik ta' Dun Ġużepp *Tal-Orjenti* saret waħda anki hemm isfel; waħda minn dawk b'manilja kbira biex tippompja b'saħħtek kollha, jekk trid ittella' l-ilma; poġġewha fil-post li konna nġhidulu Taht l-Arkata, f'dik il-kantuniera".

© Toni Calleja

APPREZZAMENT:

## FRANS FARRUGIA

### FOLKLORIST (1940 – 2010)

Min ma semax bi Frans Farrugia, il-Bużzu, minn Hal-Għaxaq? Kien folklorist li sikwit kien jagħmel kummenti fuq il-folklor Malti fuq ir-radju; studjuż tal-folklor popolari fost in-nies ta' Hal Għaxaq, raħal magħruf sewwa għal dak li hu folklor, raħal benniena ta' folklor ġenwin. Dan li kien Frans: rispettat minn-nies tar-raħal, u dan xehdu l-funeral li sarlu, meta l-każini tal-banda, it-tnejn tar-raħal, tellgħu il-bandiera mezz'asta għal dak in-nhar tal-funeral tiegħu; u l-knisja kienet mimlija għall-funzjoni. L-Għaqda tal-Folklor kienet irrapreżentata mill-membri tagħha tal-kumitat.

Frans kien membru tal-Għaqda tal-Folklor, u membru tal-kumitat. Kien attiv hafna f'dan il-qasam, u magħruf hafna f'ċirki ta' folklor li

sahansitra kien isiefer bhala rappreżentant tal-folklor Malti. Kien ukoll organizzatur tal-karnival tar-raħal. Fil-ktieb li kien hareġ il-kunsill ta' Hal Għaxaq dwar l-istorja tar-raħal, Frans kien kiteb dwar il-folklor u dwar il-laqmijiet tal-familji ta' dak il-post. Kien dilettant tas-sajd ġo Marsaxlokk, u kien kiteb ukoll dwar dan il-mistier kif kien isir fil-passat; u wkoll ktejjeb dwar il-flora u l-hxejjex tal-widien sbieh u pittoreski ta' wara Hal Għaxaq. Frans kien iben denju ta' dak ir-raħal u tal-wirt folkloristiku Malti li kien magħruf sewwa fih. Kien jagħmel replikajiet tal-ghodda antika li m'għadhiex tintuża; u halla wirt kbir ta' folklor ta' snajja' għall-ġenerazzjoni li tiela'.

Frans halliena fil-25 ta' Jannar, 2010. Kellu sebghin sena. Nagħtu l-ghomor lil martu Tereza, u lill-familja tiegħu. Indifen f'raħal twelidu; u Alla l-imbieriek jagħtih il-mistrieħ ta' dejjem.

A.D.



# XI ANIMALI LI KIENU JUŻAWHOM FIR-RIMEDJI POPOLARI

Informazzjoni miġbura minn fomm il-poplu

Guido Lanfranco

F'hafna mill-programmi li kelli fuq diversi radjijiet li kellhom il-facilità tal-phone-ins kont norjenta l-kliem fuq suġġetti li dwarhom jistgħu jgħaddu l-esperjenzi tagħhom semmiegħa anzjani. Irrekordjajt u għamilt traskrizzjonijiet jew hadt notamenti ta' mijiet ta' interventi, fosthom hafna dwar il-medicina popolari jew rimedji mingħajr it-tabib. F'din il-kitba qasira għazilt biss ftit minn dawk li fihom kienu jintużaw annimali jew partijiet minnhom bħala duwa jew rimedju. Dawn li ġejjin qed jidhru fil-kliem dirett tal-Infurmanti.

## Ġeru

"Il-mamà, kieku issa għandha mal-mitt sena, kienet tgħid li griewi tat-twelid, frieh, . . . Tgħid li kienet hadet qatgħa kbira u ommha marret takkwistalha zewġt igriewi u għamlithomliha brodu . . . Għall-meraġ qatgħom." (*Mara ta' akter minn 60 sena, 10-1-1996*).

"Missieri jirrakkonta, . . . Fi tfulitu, . . . Kieku għadu haj għandu xi mija u erbghin sena llum!, . . . Darba kellu d-deni u kienu qatlu ġeru, kelb zghir, qasmuh min-nofs u qiegheduh fuq sidru, . . . Hekk . . . biex jġbidlu d-deni. Ġeru qal . . ." (*Raġel, Birkirkara, qabel mill-Ħamrun, 17-1-1996*) (*Normalment kienu jużaw fenek fuq il-marid, imma fuq it-trabi zghar kienu jippreferu ġeru*).

"Għal xi qatgħa, nisma' lill-mamà tgħid, kienu jsajrulhom brodu tal-ġeru. Niftakarha 'l dik il-mara għax kienet kbira. Lit-tifla tagħha sajritu, u kellha tixorbu bilfors. Għalxejn bdiel twerzaq u tgħajjat 'Marridx nixorbu!' u hi trid tbellagħulha bilfors. Kienet qatliha qabel li l-brodu kien tal-ġeru. Għax niftakarha jiena, . . . tigrì u twerzaq mal-bitha kollha għax ma tridx tixrob il-brodu tal-ġeru!" (*Mara, Ħal Tarxien, 22-3-1995*).

*Dan li ġej ma kienx rekordjat imma ktibt notamenti fuq li qaluli. Għall-marazmu (\*) fit-tfal, mara xwejjha kienet tissuggerixxi li tagħmel ilma jagħli fil-banju u tixhet fih ġeru maskil jekk it-tarbija tkun tifla. Meta l-ilma jibred taħsel lit-tifla fih. Jekk il-marid ikun tifel, l-istess, imma tixhet ġeru femminili fil-mishun jagħli. Wara dan kollu lill-marid tisqih ftit mill-istess ilma. (Raġel, 10-8-1993). (\* Il-marazmu hija debbulizza u telqa generali).*

"Jien anzjana. Darba kien hemm familja giet minn Tripli. Konna hadna qatgħa għax kien waqa' xi haġa. U din il-mara li giet minn Tripli kellha l-kelba bil-griewi, hadet tnejn minnhom, qatlihom, għamlithom stuffat, u tagħthomliha nikluhom. Ma konniex nafu x'inhuma. . . . Għall-qatgħa . . . Din sajritulna kienet." (*Mara anzjana, 20-7-1993*)

## Fenek

"Missieri, lil hija meta kien zghir, kellu sentejn u kien marid bil-milsa (\*) kellu deni qawwi u zaqqu kienet intefhillu. Kien hemm in-nannu, qatel fenek u, kif kien għadu shun poġġihulu fuq zaqqu, u d-deni nizillu għax hadu l-fenek." (*Mara, 14-9-2006*). (\* *Ġieli kienu jgħidulha l-marda tal-bicċa u fil-medicina bħala Lieshmania*).

## Gremxula

*Dan li ġej ma kienx rekordjat imma zammejt notamenti dwar dak li qaluli waqt intervista. Tfal neqsin mill-kalċju kemm-il darba nosservawhom igeremu xi gebla jew ġir. F'Għawdex kien hemm mara li kienet taqli tliet gremxuliet biex tfal b'nuqqas ta' kalċju jieklu minnhom. Kienet thallas tliet habbiet 'l waħda lit-tfal li kienu jgħibulha gremxula; dawn kienu jaqbduhom bil-ingassa tal-hafura. (Tarcisio Scerri, Sliema, tfulitu f'Għawdex, 28-8-1993).*

## Xahmet l-art

"Lil missieri darba, bi zball (*ghax hasbuh l-ispizjar*), marru xi tfal biex ibieghulu xahmet l-art haj. Ghax dak iz-zmien kienu jbieghuh lill-ispizjar għall-ingwent. Hu bagħthom għand it-tabib Mawrin; . . . Suppost għand l-ispizjar." (*Tessie Vella, Sliema, anzjana, 26-4-1995*). *L-ingwent kien jintuza għas-saħħa tax-xagħar.*

## Žagħruna

"Niftakar li ġol-ħanut tal-mastrudaxxa (ghax aħna konna nagħmlu l-karrettuni) kellna mdendel fliġkun mimli biż-zejt taż-żagħruna, u kien dejjem hemm. Konna nixtru l-fwied tal-mazzola u nħalluh xi jumejn – tliet ijiem iqattar ġo zingla, niġbruh u npoġġuh ġo fliġkun. U konna, min jaqta' sebghu jew iċarrat x'imkien, konna nagħmlu lilu. . . . Taf kemm kien tajjeb . . . !" (*Laurence Camilleri, Xewkija, 77 sena, 10-1-1996*).

"Iż-żagħrun, qisu mazzola, jeħdulu z-zejt mill-fwied, għall-uġigh tal-ghadam, uġigh tal-muskoli. Tal-mazzola ħamra tal-fond. Tagħmlu ġo borża tal-plastik, thallih daqsxejn ghax-xemx fuq il-bejt jew bitha, ittaqqbu bil-labar tar-ras u thallih iqattar f'biegja tal-ħġieġ. Is-sajjeda ta' Marsaxlokk jemmnu ħafna bih . . . Ili nafu xi tletin sena. Johroġ aktar minn disghin fil-mija zejt mill-fwied . . . Kwazi ma jibqa' xejn. . . . Dejjem jiskula . . . Jiġi ċar daqs il-kristall. Għall-uġigh issaħħan naqra l-parti fejn tuġġhek jew toqghod ghax-xemx, issaħħan naqra u tidlek bih." (*Frans Farrugia, Għaxaq, 1-3-1995*).

## Sangisug

"Il-papà kien jgħid li fi tfulitu kienu jinżlu l-biċċerija iġibu s-sangisugi.\*" Minħabba l-pressjoni . . . Ipoġġuhom wara għonqhom u jissikkawhom b'ċarruta. Dawk jieħdu d-demm tal-pressjoni jgħidu." (*Raġel ta' aktar minn 60 sena, 10-1-1996*). (\* *Sangisug huwa għamla ta' dudu tax-xmajjar u l-ghadajjar ta' barra minn Malta, tawwali, jaqbad b'xoftu ma' ħalq l-annimali li jmorru jixorbu u jsoffilhom id-demm. Ġieli jsir qisu boċċa mimli bid-demm. F'Malta kienu jiġu ma' xufftejn barrin impurtati mill-Afrika ta' Fuq.*

"Jien naf sewwa fuq is-sangisugi. Il-papà tiegħi kien tabib fl-antik u kien iġib is-sangisugi mill-Italja. Kien izommhom f'parti umda tal-ġnien, izommhom ġo bombli kbar, minn dawk taċ-ċaqquf. Min kien ikollu l-pressjoni, . . . pressjoni qawwija. Kienu jiġu minn Malta kollha għalihom. Kien ibiegh minnhom tgħidx kemm. Kienu jkunu qishom boċċa s-sangisugi . . . Mbagħad in-nies jagħmluhom fuq għonqhom . . . Il-mamà kienet iddurhom is-sangisug biex tara hemmx xi mejtin. Kienu jiġu minn kull parti n-nies. Il-papà tiegħi kien dilettant . . . Bejn iż-żewġ gwerer." (*Mara, Birkirkara, ta' 75 sena, 17-1-1996*).

"Ir-raġel tiegħi kont nisimghu jgħid fuq missieru, . . . Fl-antik . . . Is-sangisugi tagħmilhom wara għonqok. Dawk kienu jġibuhom mill-ħalq tal-barrin kont nisimghu jgħid. Kien jgħix barra minn Malta u kien iġibhom." (*Mara, Valletta, 17-1-1996*).

"Niftakar lin-nanna tgħid li n-nannu kellu puplesija u kienet tagħmillu d-dudu miegħu; sangisug. Għandi 68 sena. Il-mamà tiegħi kienet imrobbija man-nanna." (*Mara, ta' 68 sena, 14-9-2006*).

"Jien niftakar li n-nanna tiegħi kellha bħal puplesija. Għamlulha s-sangisugi u għaddielha. Xi ħansa u sebghin sena ilu." (*Mara, 14-9-2006*).

"Nisma' lin-nanna tgħid li għal xi uġigh tal-widnejn kienu jagħmlu d-dudu . . . Sangisug, nismagħha tgħid . . . Biex jġebed l-infezzjoni minn ġo widnejk . . . F'Hal Qormi. Forsi fuq barra tal-widna." (*Raġel, 22-3-1995*).

"Niftakar li nannuwi kien ħa xi ċmajra u qabdu deni kbir frasu . . . Jgħajjat biss . . . Beda jgħajjat: 'Irridu s-sangisugi!'. Gabulu zewġ sangisugi mill-biċċerija, qabbduhomlu ma' għonqu u, kif qabbadnihom, mill-ewwel raqad u spiċċalu kollox. Ftit qabel il-gwerra . . . Kienu jsibuhom f'ħalq il-barrin." (*Raġel, 22-3-1995*).

"Meta xi ħadd kien ikollu deni qawwi kienu jużaw is-sangisug, bħal dudu, u jagħmluh mal-ġilda ta' dak li jkun biex isofflu d-demm biex jinżillu d-deni." (*Mara, 15-3-1995*).

"F'Tunez, kienet tgħid il-mamà, min ikollu pressjoni għolja kienu jużaw is-sangisug, ipoġġuhom fit-tazzi tal-fintusa fuq id-dahar sakemm is-sangisuga taqbad mal-ġilda u tibda tixrob dak id-demm." (*Mara, 17-8-1993*).

"U meta kien ikollok xi ferita kienu jagħmlu sangisug. Dak, ġeneralment, min kien irabbi l-barrin. Meta johorġuhom biex jixorbu kienu jneħħuh mill-istonku tagħhom (\*) u s-sangisug, niftakar, konna ntellgħuh

minn ġol hawt minfejn jixorbu l-barrin. Nagħmluh ġo flixkun bl-ilma. Ġieli talbuhulna xi hadd. . . " (Mara, 20-7-1993) (\* *Ikunu mqabbdin ma xuffejn il-barrin meta jġibuhom minn barra u jaqgħu fil-vaska.*)

"Is-sangisug, meta kien ikollna d-deni miġbur, kien jagħmilulna missieri. Kien ikollna l-barrin, u kien jaqlagħhulu minn taħt ilsien u b'sebgħu. . . Imbagħad kien ikollna d-demmi miġmugh, illum ngħidulha tbenġila, missieri kien jaqlagħhulu minn haqqa dirett, mhux jiġbru mill-ilma, għax dawki kienu jiġu minn barra. . . u kif kien jagħmilulna ma' dik il-laqta li kien ikollna, kien jibda jihxien, jihxien, jikber;. . . kien isir daqs ballun. Imbagħad kien jaqdbu u jidfnu." (Mara anzjana, *Haż-Żebbuġ*, 20-7-1993)

### Siccà

"l-ghadam tas-siccà kienu juzawh xi haġa għall-ghajnejn." (Frans Farrugia, *Għaxaq*, 1-3-1995).

"Missieri kien jagħmel l-ghadam tas-siccà liż-ziemel . . . Ġo għajnu. Iz-ziemel kellu għajnu tuġġu. Kien jaqla' frak mill-ghadma tas-siccà, jagħmilha frak u jagħmilha f'għajn iz-ziemel u wara ftit kien ifieqlu. Anki lin-nagħaġ kien jagħmilhom." (Mara, 1-3-1995).

### Ċurkett tal-qarnita

"Jiena kelli qarnita (\*) f'għajnejja meta kelli tmien snin u niftakar li omni kienet tibgħatni għand mara xiha, tqiegħdni għarrkobtejjja, tagħmilli ċ-ċurkett mal-għatu f'għajnejja (\*\*) u kienet tgħid: 'Marija minn haddejha la Ġesù għadda minn hdejja, qal 'l ommu Marija: 'X'għandek?' Qaltli: 'Għandi l-qarnit f'għajnejja.' Qalilha: 'Mur f'xatt il-baħar, hemm il-qarnit jiftaqar. Hemm seba' mewġiet jissejju seba' xmajriet . . .' Santa Barbara, neħħili din l-għamara. Santa Luċija tini d-dawl u d-dija. Santa Margerita neħħili l-għabra u l-qarnita. Naqralek u nerga' naqralek (\*\*\*) sakemm imur l-għerq minn fik u ġol-baħar immur narmik.' Kelli tmien snin. Iċ-ċurkett kellu l-fossa bil-qarnita fuq; . . . Iz-Żurrieq." (Mara, *Zurrieq*, 15-3-1995). (\*) *Qarnita hija marda fl-ghajnejn magħrufa fil-medicina bħala Pterygium.* (\*\*) *Iċ-ċurkett kienu jwəħħlu miegħu l-għatu ta' bebbuxu tal-baħar magħruf fix-xjenza bħala *Astraea rugosa*. Dan wieħed mill-bebbux li jkollhom bħal għatu biex jingħalqu go qoxrithom. L-għatu (*operculum*) ta' dan il-bebbuxu għandu forma tidher qisha għajna għalhekk juzawh fuq l-ghajnejn.* (\*\*\*) *Minflok 'naqralek', normalment kulhadd jgħid 'nirqik u nerga nirqik.' Riqi huwa l-att li bih tipprova tneħħi l-mard. Għal aktar dwar dan ara l-kitba tal-istess awtur "Talb, brajbu u kliem ir-riqi miġbura minn fomm il-poplu" f' "L-Imnara" Nru.28 (2004) p.20-24.*

### Hanzir l-art

"Missieri kellu l-artrite. Mar għand it-tabib tal-haxix (\*) u dan qallu: 'Aqli ftit hanzir l-art.' U missieri qlieh go taġen.(\*\*) Għorok bih biz-zejt. Kien marlu l-uġiġh." (Laurence Camilleri, *Xewkija*, 15-3-1995). (\*) *Wieħed li juza l-ħxejjex medicinali.* (\*\*) *Għalkemm hawn qed juza s-singular il-ħniezer l-art f'dan il-kaz dejjem kienu jkunu fi grupp.*

"Jien naf oħra fuq il-ħniezer l-art. Fil-gwerra minn kolloxx kellna; tiftakar, anke l-ħziez.(\*) Ta' tfal li konna, għall-ħziez kienu jgħidulna 'aqbad hanzir l-art, aqsmu minn-nofs.' Tiftu u johroġu qisu isfar u dellek fuq il-ħzieza. Taf li kienet tmur!? . . . Tinxef . . . Tmur . . . Kemm issib ħniezer l-art, aqsam u dellek." (Mara, *San Ġiljan*, 15-3-1995). (\*) *Marda fil-gilda li bl-Ingliż ngħidulha 'ringworm'.*

"Għar-rumatizmu hanzir l-art. Taqlieh goz-zejt u biz-zejt tiegħu toġhrok fejn għandek ir-rumatizmu jew artrite. U niftakar, darba waħda, missieri mar jidlikhom b'kolloxx . . . Bil-hanzir l-art b'kolloxx, u għamlu aħmar aktar milli kien!" (Laurence Camilleri, *Xewkija*, 10-1-1996).

**Hemm bosta animali oħra (minbarra ħxejjex) li jiddaħħlu fil-medicina popolari. Għal dawn ikkonsulta l-ktieb tal-istess awtur "Medicina Popolari tal-Imghoddi fil-Għejjer Maltin" (2001), 261 paġni, Klabb Kotba Maltin / Midsea books.**

@ Guido Lanfranco



# TAQBIL FOLKLORISTIKU F'BORMLA

## IT-TIELET PARTI

Angelo Dougall

Kont ktibt fuq il-folklor Bormliż tat-Taqbil u kif kien isir (ara l-Imnara Nru 29, 2005, paġna 70, u l-Imnara Nru. 30, 2006). Waqt li fl-Imnara Nru. 29 kont semmejt it-taqbila “d-Dar”, din kont hallejtha barra għax daqsxejn twila. Kelli nkun fl-Istati Uniti tal-Amerka biex niġbor dan il-folklor Malti li kien għoddu ntilef – f’Detroit, Michigan, fejn kelli x-xorti niltaqa’ ma’ Mikiel Agius, Bormliż, u għart minn għandu dawn it-taqbiliet folkloristiċi mill-hafna li kien jaf, u li kien tgħallem fi hdan ommu. Kull meta kien ifettillu, u kull meta kien jiftakar f’xi taqbila kien jgħidhieli, u jien, bis-sabar kollu kont inniżzel dak kollu li jiftakar u jgħabbel.

Bormla, kienet fil-qiegħa tal-post li kien jissejjaħ “il-Mandra”, art mifqughā bl-ilmijiet li kienu jinżlu mill-għoljiet li jhaddnuha, u b’widien ihaddru bl-għelieqi li kienu jzejnu l-madwar tal-ibliet tal-Kottonera. Hafna nies minn tal-kampanja u mill-irhula kienu jmorru lejn is-swieq armati hemm, u kien isir hafna għana u taqbil illi fih kienu jitwiellu u jitrawmu u jsibu l-isfog tagħhom fost il-miġemgħa tan-nies, għot-titoli, postijiet ta’ manifattura, u postijiet ta’ divertiment.

Meta wieħed ikun żgħir fl-eta’ jgħallem hafna, u jibqa’ jiftakar

hafna. F’Bormla kien isir hafna għana u taqbil, imma minhabba l-qerda tal-gwerra (1939-1945) u t-tferrix ta’ nies mill-Kottonera, speċjalment bl-emigrazzjoni li bdiet bil-qawwa wara l-gwerra, nqered hafna folklor.

## IT-TAQBILA “ID-DAR”

Din it-taqbila kien qalhieli fl-1971 Mikiel Agius, Bormliż, u kienet titqabbel bejn ommu u oħtha. Anke jekk ma kinux jaħdmu bħala barrama, n-nisa tad-dar kienu jhobbu jqabblu bejniethom:

1. Habbata mhix qanpiena,  
Holqa mhix gummiena,  
Għatba mhix il-bieb,  
U “tal-familja” m’humieq “il-  
ħbieb”.

2. In-Numru mhux il-faċċata,  
Targħa mhix intrata,  
Qarib m’huwieq il-għar,  
U kerrejja m’hijieq dar.

3. Barumbara m’hix turreta,  
Muftieħ m’huwieq ċavetta,  
Setaħ m’hux parapett,  
U sokra mhix lukkett.

4. Bankina m’hijieq strada,  
Xatba m’hijieq grada,  
Madum m’huwieq injam,  
U art tal-franka mhix irham.

5. Koxxa mhix zukklatura,  
Bastun m’huwieq burdura,  
Żebgħa mhix tibjid,  
U tiswiġa mhix tiġdid.

6. Tieqa mhix persjana,  
Raġġ mhux indana,  
Taraġ m’huwieq garigor,  
U ftila mhix ċimblor.

7. Boxxla mhix antiporta,  
Cinta mhix opramorta,  
Saqaq mhux suffett,  
U bejt mhux fuq nett.

8. Gwardarobba mhix vetrina,  
Gradenza mhix kommodina,  
Friskatur mhux lavaman,  
U kannape’ m’huwieq sufan.

9. Paraventu mhux purtiera,  
Pożambrella mhix spalliera,  
Bagalja m’hijieq senduq,  
U sular t’isfel m’huwieq ta’ fuq.

10. Sodda mhix kruċċetta,  
Mera mhix twaletta,  
Garżella mhix kexxun,  
U ċinglu mhux kurdun.

11. Kurtinaġġ mhux ċelu,  
Filloxx mhux velu,  
Strippa m’hijieq sieq,  
U skossi m’humieq żaqziq.

12. Imhadda mhix kuxxina,  
Għażel mhux kotnina,  
Kutra mhix liżar,  
U tastiera mhix id-dahar.

13. Siġġu mhux banketta,  
Tvalja mhix sarvetta,  
Paljazza mhix xugaman,  
U manku mhux poġġaman.

14. Kamra tal-pranzu m’hijieq  
kċina,  
Sala mhix kantina,  
Linfa mhix rużun,  
U tużel mhux pavaljun.

15. Arblu mhux bandiera,  
Bir m’huwieq spiera,  
Tarjola mhix rampil,  
U bettija mhix barmil.

16. Broxk m’huwieq skupilja,  
Sprall m’huwieq gradilja,  
Suf m’huwieq xagħar,  
U dahna m’hijieq fwar.

17. Miżien m’huwieq stasija,  
Ċoqqa mhix kunfratija,  
Fantażma mhix Gawgaw,  
U ruh m’hijieq babaw.

18. San Girgor m’huwieq xalata,  
Purċissjoni mhix parata,  
Kamoxxa mhix bellus,  
U meżżewwġ mhux għarus.

19. Pożaplatti mhix xtilliera,  
Forn mhux kuċiniera,  
Il-qadim m’huwieq ġdid,  
U l-kerrej m’huwieq is-sid.

20. Veranda mhix gallarija,  
Kuritur m’huwieq mogħdija,  
Biħħa mhix ġardin,  
U loġġa mhix terrazzin.

21. Fajjenza mhix ghamara,  
Musbleh m'huwiex imnara,  
Gandilabru mhux gandlier,  
U brazz m'huwiex lampier.
22. Tubu m'huwiex lampa,  
Teptipa m'hijleix vampa,  
Niċċa mhix artal,  
U bozza mhix fanal.
23. Gabarre' m'huwiex turtiera,  
Skutella mhix suppiera,  
Pranzu mhux bankett,  
U l-imfarrad m'huwiex sett.
24. Konka mhix qasrija,  
Hama mhux hamrija,  
Gebra mhix ċangun,  
U ġiebjja mhix ġiebjun.
25. Qoffa mhix bixkilla,  
Mehries m'huwiex mejjilla,  
Bieqja m'hijleix bott,  
U kartell mhux patalott.
26. Ġizirana mhix misluta,  
Kuntenta mhix paxxuta,  
Pavri m'humieix kmiem,  
U wara mhux quddiem.
27. Dendula mhix xinxilla,  
Rakkmu mhux bizzilla,  
Imb'wiċċ mhux biswit,  
U ftuq mhux tiżrit.
28. Rukkell m'hux bubina,  
Imsella mhix ċumbina,  
Trajbu mhux tanbur,  
U xall mhux maktur.
29. Lazz mhux žigarella,  
Kobba mhix marella,  
Ġhoqda mhix irbit,  
U tal-ġabra mhux tat-tilqit.
30. Perpura mhix ċarruta,  
Brimba mhix ghanqbuta,  
Tiġriba m'hijleix tixlil,  
U hjata mhix tifsil.
31. Harir mhux musulina,  
Ġġieġ m'huwiex kina,  
Anell mhux ċurkett,  
U kamrin mhux kabinet.
32. Tron m'huwiex pultruna,  
Taġen m'huwiex sjuna,  
Bombu mhux buqar,  
U mejda mhix fuklar.
33. Xemgha mhix kandiletta,  
Buttuna mhix aċċetta,  
Traqqigh m'huwiex sarsir,  
U biċċa tal-art mhix tat-tfarrir.
34. Buġija mhix lumina,  
Imgharfa mhix kuċċarina,  
Pagna mhix tigan,  
U mezzanin mhux terran.
35. Granspinal mhux antaċċola,  
Borma mhix kazzola,  
Damiġġana mhix flixkun.  
U ġardiniera mhix vażun.
36. Ġhonnella mhix ċulqana,  
Hannieqa mhix kullana,  
Post mistkerrah mhux ždingat,  
U haes mhux fatat.
37. Kawwara mhix kavetta,  
Tarbux m'huwiex ċinetta,  
Guva mhix gallinar,  
U lanżit m'huwiex ġummar.
38. Qatgha mhix twerwira,  
Ġlieda mhix tghajjira,  
Sikkina m'hijleix mus,  
U min jghannaq le ma jbus.
39. Glekk mhux sidrija,  
Faxxa mhix mustaxija,  
Ġinga mhix ċintorin,  
U l-irqiq m'huwiex smin.
40. Wiżgha mhix gremxula,  
Ġhadsa mhix felula,  
Ġhattuqa mhix serduq,  
U min jimxi mhux isuq.
41. Luna mhix inċirata,  
Gverta m'hijleix ghata,  
Hasira mhix tapit,  
U ghoqda mhix irbit.  
(imma jsiru protesti dwar dan l-  
ahhar vers ghax diġa' ntqal  
qabel, Allura xi barrama kienu  
jissuġġerixxu xi kelma oħra li  
taqbel – "U hafna m'huwiex ftit")
42. Kinsa mhix tindifa,  
Hasla mhix ċafċifa,  
Raghwa mhix sapun,  
U banju mhux kaldarun.
43. Tlaħliħa mhix tisfija,  
Tinja mhix mogħdija,  
Tixriba mhix taghsir,  
U tperriċ mhux inxir.
44. Hawt ma hux lembija,  
Skiet mhux frattarija,  
Indafa mhix tiżjin,  
U l-ordinarju m'huwiex fin.
45. Bexxa mhix tisqija,  
Samta mhix toghlija,  
Ġar m'huwiex skur,  
U jagħli mhux ifur.
46. Sellum m'huwiex staffa,  
Raff m'huwiex xkaffa,  
Kaxxaforti mhix kaxxarizz,  
U stanga mhix serattizz.
47. Velestrun mhux rewwieħa,  
Intiena m'hijleix riħa,  
Gondlu m'huwiex vaż,  
U fessej m'huwiex bassas!  
(Hawnhekk jinqalghu hafna  
protesti sabieħ it-taqbil jinżamm  
nadif. Jippruvaw il-barrama jsibu  
kliem ta' taqbil, u l-qabbiela  
tghid: "U travu m'hux pastaż".
48. Nitfa mhix niskata,  
Kera mhix miżata,  
Kamra laterali mhix salott,  
U katusa mhix gandott.
49. Mina mhix arkata,  
Hnejja m'hijleix blata,  
Tinda mhix tamboċċ,  
U ventilatur m'huwiex logġ.
50. Gorboġ m'huwiex gabuba,  
Romblu mhux lembuba,  
Ġanċ mhux granpun,  
U msella mhix splengun.
51. Serrieq m'huwiex mannara,  
Ġarża mhix tajjara,  
Imxarrab mhux mismut,  
U žennuna mhix lembut.
52. Nemusa mhix dubbiena,  
Ġurdien m'huwiex wurdiena,  
Kelb mhux qattus,  
U žibeġ m'humieix redus.
53. Baqqa mhix qurdiena,  
Nieqa mhix benniena,  
Saqqu mhux strapontin,  
U pranzu mhux festin.
54. Zukkariera mhix zalliera,  
Kenur mhux spiritiera,  
Xiwi mhux tisjir,  
U xaham mhux butir.

55. Harqa mhix fisqlja,  
Maghmudija mhix quččija,  
Skufja mhix kappun,  
U ilma fietel mhux mishun.

56. Dielja mhix kannizzata,  
Čoff mhux ingravata,  
Fardal mhux vavalor,  
U trabuxu' m'huwiex timplor.

57. Żwieg mhux gherusija,  
Dota mhix bjankerija,  
Tfarfira mhix toghrik,  
U bhura mhix tberik.

58. Qafas mhux gabjetta,  
Stanga mhix gangetta,  
Ghattuqa mhix serduq,  
U min inaqqar le ma jduq.

## IL-LEĠĠENDA TAL- IMPUXI F'BORMLA

Angelo Dougall

Xi snin ilu kont smajt leġġenda f'Bormla li ftit tassew huma dawk li donnhom semghu biha. Se nirrakkuntaha kif kont smajtha minn ghand patri xih Tereżjan fil-kunvent taghom ta' Santa Tereża f'Bormla u qrib il-kamra fejn kien ġara l-każ tal-imsejken "Impuxi", li kien strangulat, jew fġat, mill-idejn goffi tal-manigoldi, pullkarji. Żbirri, u paladini (*bodyguards*) tal-Granmastru nnifsu ta' dak iż-żmien. Dawn kellhom arja wisq kbira waqt li kienu jkunu jakkumpanjaw lill-Granmastru.

Kien x'kien dan l-Impuxi ma nafx, u lanqas naf x'kien ghamel biex mar jistkenn fl-immunita' tal-knisja u tal-kunvent ta' Santa

Tereża. Mid-dehra, kien bniedem aħrax u mqareb; imma suppost li kemm il-knisja u kemm il-kunvent kienu jgawdu "l-immunita' ekkleżjastika".

Żmien ilu (daqs tliet mitt sena u fuqhom sewwa), il-ġnien tat-Tereżjani f'Bormla kien akbar, u fih kien hemm belveder li kien iħares fuq dik id-dahla ta' baħar ta' bejn il-Maċina fl-Isla, u l-Birgu, ngħidu aħna fejn illum hemm l-istatwa ta' Sant Elija. Minn dak il-belveder il-patrijiet kienu jistgħu jitgħaxxqu fis-skiet b'dik il-panorama majestuża.

### IL-LEĠĠENDA

Mela darba waħda l-Gran Mastru, imdawwar bil-paġġi, kavallieri, paladini, żbirri, eċċetra eċċetra kien għaddej mal-moll fi triqtu lejn il-Birgu, meta dan l-Impuxi (forsi laqmu tnissel mill-kelma "nibex"?) telaq b'ġirja għall-belveder u minn hemm beda jagħti xebgħa tghajjir ill-Granmastru, lill-kavallieri, u lil

dawk kollha li kien hemm madwaru. Il-Granmastru u l-kavallieri ma felhux għal dik ix-xebgħa tghajjir u nsulti, u xi kavallieri u paladini marru b'rabja u furja fuqhom, sfrundaw il-bieb tal-kunvent, daħlu għalih ikissru, u addio l-immunita'. Sabuh, lill-imsejken Impuxi, jistahba fil-kamra tiegħu, u wara li sfrakassawh bid-daqgiet u x-xebgħa li tawh, safa minnhom strangulat (fġat) mill-idejn goffi tal-paladini. L-Impuxi ġie maqtul fil-post. Il-kamra għadha sallum magħrufa bħala l-kamra tal-Impuxi; l-ewwel kamra fuq il-lemin int u tiela' t-taraġ għall-kunvent.

Naturalment, saru wara hafna protesti, appelli u kontrappelli, u saħansitra l-każ wasal Ruma għand il-Papa; ...imma daqshekk naf! U naf biss li kont inkun għaddej fil-qrib ta' dik il-kamra u kont inħoss bħal tkexxix niftakar f'dik il-ġrajja kiefra u vjolenti.

© Angelo Dougall



Il-kunvent ta' Santa Tereża f'Bormla

# FESTIVAL



PROGRAMM PREZENTAT MINN JOHNNY CATANIA  
IS-SIBT, 5 ta' ĠUNJU, 1971, FIS-6.00 P.M.

FIS-SALA TAL- "MALTESE CANADIAN SOCIETY OF TORONTO" - DUNDAS STREET W. TORONTO  
GENTILMENT MISLUFA GHALL-OKKAZZJONI

GHANNEJJA : KARNNU XUEREB (IN-NAMRU), MANWEL XUEREB (IN-NAMRU)  
INDRI FARRUGIA TAL-MOSTA, TONI FENECH (SKALAMBJA)  
KARNNU FENECH (HANDRULLA), VIĠI MICALLEF,  
ĠANNI CARUANA, BERNARDA BUHAGIAR

PRIM TAL-KITARRA: SALVU VELLA (IL-PUTA) FLIMKIEN MA' ULIEDU  
ROSIE U FRANK VELLA.

**DHUL B'XEJN.....**

## Ghana Malti fil-Kanada

Nhar is-Sibt 5 ta' Ġunju, 1971, fis-sala tal-Maltese Canadian Society f'Dundas Street, Toronto, saret serata ta' ghana Malti. Ghannew, fost l-ohrajn, in - Namru, Skalambja, u

Handrulla; Karmnu Fenech, il- Puta, kien il-Prim. Johnny Catania pprezenta s-serata. Il-kumitat organizzattiv, peress li kien jaf li jien ninqala' ghattpingija u d-disinn, kien talabni nfassallu daqsxejn ta' poster biex dan ikun jista' jitqassam fost

id-dilettanti tal-ghana biex jgharrafhomm bis-serata. Ir-rizultat hu dak li qeghdin taraw hawn fuq - poster magħmul kwazi erbghin sena ilu - meta jien kont immigrant il-Kanada.

Angelo Dougall

# IS-SENGHA TAL- PARRUKKIER

Ġuži Gatt

It-taghrif li ġej, fuq is-sengha tal-barbier, jew tal-parrukkier, ġbartu bis-sahha ta' Mikiel Saliba, raġel dhuli u minn taghna li fi žmien u kien armat bil-hanut faċċata ta' Triq Diċembru 13, il-Marsa. Meta kellimtu jien, nhar is-Sibt 20 ta' Marzu, 2010, Mikiel kien jghodd disgha u tmenin sena.

"Fi žmieni", qalli Mikiel, "is-sengha kont tiritha jew titghallimha m'ghand min hu diġa' tas-sengha. Missieri fetah dal-hanut li qeghdin fih fl-1900, u jien, meta kont ghadni daqsxejn ta' tifel, kont immur fil-hanut nagħtih daqqa t'id. Tant kont ghadni žghir li dak iż-żmien kien hawn kaxxi tal-halib ngħidulhom tat-Toby, u jien kont nitla' fuq wahda minnhom biex inlahhaq mal-klijenti. Missieri kien iqabbadni, daqqa nissapna bis-sapun il-lehja ta' xi hadd, daqqa jagħtini naqta' biċċa xagħar, imbagħad naqta' biċċ'ohra, imbagħad nagħmel xi barbetti, u nibqgħu sejr in hekk sakemm jien inkun drajt is-sengha kollha".


Mikiel insista miegħi li hu kien "parrukkier". "Barbier" hu dak li jgħaxxar il-lehja. Parrukkier hu dak li jaqta' xagħar. Tkellimna fuq il-kelma "titqarweż". Qalli li hafna nies, l-aktar fl-irhula, kienu jitqarwzu, jġigifieri jaqtgħu xagħarhom qasir mad-dawra kollha, bil-makkinetta Nr. 1 jew Nr. 2. Kien hemm min, anke dak iż-żmien, qalli Mikiel, li kien iqaxxar xagħru QARABASILI, "u kien ikollna biċċa xogħol iebsa għax konna nqaxxruhielu bil-MUS". Imma biż-żmien, l-aktar fl-ibliet, in-nies kienu jridu jaqtgħu xagħarhom BL-ISTIL. Kienu jghidulek aqtagħhieli LA INGLIŻA. Din kienet l-aktar qatgħa xagħar komuni: qasira minn kullimkien, konna ngħidulha "bħal

tal-Mużew", imma bil-ĠUMMIENA, jew troffa xagħar quddiem. Ohrajn kienu jriduha L'AMERIKANA: minn fuq qasir, u fil-ġenb xejn, kwazi mqaxxar għal kollox. Imbagħad kien hemm qatgħa xagħar LA TALJANA. Din kienet tkun aktar eleganti, bil-maxta, bil-ferq, bil-barbetti, bil-Brylcream, u hekk".

Fl-irhula, in-nies kienu aktar jużaw il-kelma XUXA. Kienu jghidu "xuxtek", mhux "xagħarek".

## L-GHODDA

Ejja nibdew bit-tqaxxir tal-lehja. "Il-lehja kienet titqaxxar bil-MUS, u għall-mus kellna l-MEJLAQ biex insinnuh fuqu; imma kellna wkoll il-FERLA jew FERLIJA. Il-ferla kienet biċċa mill-qalba tax-xitla li wkoll



Mejlaq, Mus, u Ġilda mdendla mal-hajt.

tissejjah "ferla" (*Ferula communis*) li kienet tinqata' u titfassal fiċ-ċatt, tindilek bi dlik apposta li konna nsejhulu PASTA, qisha ċikkulata, u tintuża biex ngħaddu l-mus fuqha biex jinsann. Il-ferla kienet tiekol ferm inqas mill-mejlaq, allura kienet tintuża aktar spiss; kuljum. Barra minn hekk, imdendla mal-hajt, il-barbier kien ikollu il-ĠILDA (bl-Ingliż jghidula *stropp*). Billi x-xifer tal-mus jitghawweġ għax ikun fin hafna, biex nerġgħu niddrittawh f'postu konna ngħadduh fuq il-ġilda, li tkun ċatta u mqabbda mal-hajt".

"Jien niftakar žmien" qalli Mikiel, "li lanqas sapun tal-lehja, jew pinzell tal-lehja ma kien hawn. Kellna bħal fliskatur žghir tax-xaqquf, li kien ikollu żewġ faldi, wahda minn fejn iżzommu, u l-ohra magħmula nofs tond, biex ikun jista' jiddaħħal mal-ghonq taht geddum il-klijent. L-ilma jkun fin-nofs, u fil-ġenb ikun hemm post fejn tqieghed biċċa sapuna. Kont ixxarrab idek fl-ilma, toghrok is-sapuna mas-swaba' tal-id, u tissapna, b'idek, is-sapun ma' wiċċ il-klijent. M'ghandniex xi ngħidu, trid tagħmel il-mishun, halli l-klijent ma jhossx l-ilma kiesah."

Il-barbier jibda jgħaxxar il-lehja bil-mus. Quddiemu jkollu l-WIDNA TAL-LEHJA – bħal rota žghira tal-lastiku, imqieghda fuq *stand tan-nickel*, u fuq il-widna jkun hemm biċċa karta. Il-barbier iqaxxar il-lehja, u jimsah ir-ragħwa tas-sapun minn mal-mus fuq il-karta li tkun fuq il-widna. Meta jlesti, il-karta titneħħa u tintrema bir-ragħwa b'kollox. Wara li jgħaxxar il-lehja bil-mus, il-barbier ried ilahlah il-wiċċ, jixxuttah bix-xugaman, u jxappap it-terra bil-MOPPA. Il-moppa kienet bħal mopp žghir li jintbill ġo kontenitur tan-nickel mimli bit-terra, u mbagħad jingħadda fuq wiċċ il-klijent. Aktar tard, tas-Sanita' iddeċieda li jżomm l-użu tal-moppa, peress li din kienet tintmess ma' wiċċ kulhadd – u dahlet minflokha il-POMPA tat-terra, li kienet itajjar it-terra permezz ta' minfah žghir li l-barbier kien jagħfas b'udu".

"Lil dawk li kienu jiffavoruk b'xi *tips*, kont tagħmilhom f'it HALL – *vinegar*



### Friskatur tat-tqaxxir tal-lehja

*di tualette* - ma' wiċċhom L-ohrajn li ma kinux ihallsu, kien ikollhom jikkuntentaw bi fit PERMANGONAT, minn dak il-vjola, mhallat mal-ilma, bhala diżinfettant. "Niftakar ukoll", qalli Mikiel "ghamla ta' ġebbla, jew haffiefa, li konna nsejnhulha ALLUME (*allume di Rocca, alum block*). Konna nxarrbuha fl-ilma, u nghadduha mal-wiċċ bhala diżinfettant, u biex twaqqaf id-demmm minn xi qatgħa żghira li setgħet saret bil-mus tal-lehja." Interessanti li Mikiel, u barbiera oħra antiki li tkellimt magħhom, kienu jafu l-isem bil-Malti għal din l-allume - XEBB IL-ĠMIEL - isem li jagħtih anke Vassalli fid-dizzjunarju tiegħu. Kemm dil-kelma kienu jafuha mill-hajja ta' kuljum, u mhux minn xi dizzjunarju, johrog mill-fatt li whud minnhom kienu konvinti li l-isem kien "xebb il-ġmied" - għax hekk kienu jafuh. Biex inkunu għidna kollox, l-isem sewwa x'aktarx li hu XEBB L-IĠBIEL. Bil-Malti, "*alum*" hu "xebb".

"Kien hawn min ma kienx iqaxxar il-lehja, imma kien ihalli d-DAQNA

(shiha); jew ihalli daqna "bhal ta' Neruni" - jiġifieri jqaxxar taht imniehru biss; ohrajn kienu jqaxxru l-lehja imma jhallu l-mustaċċi - l-mustaċċi ġieli kienu jkunu twal hafna u fit-tarf jindilku biċ-ĊIROT - dlik apposta biex it-trufijiet ikunu jistgħu jimbarmu għat-tond; jew kien hawn min ikollu mustaċċi żgħar u jhalli DUBBIEHA - pinzell żgħir ta' xagħar taht ix-xoffa t'isfel". Hafna nies li tkellimt magħhom kienu jafu dil-kelma bhala "dubbiena", imma Mikiel qalha fil-verżjoni t-tajba: "dubbieħa".

U l-barbetti? "In-nies li kienu fis-servizzi ma setgħux ihallu barbetti twal, allura kienu jhalluhom qosra. Imma haddieħor ma kienx ikollu dil-problema. Dawk in-nies li llum nafuhom bhala "regettiera", imma li fi żmieni kienu jissejhu "reguttara", kellhom habta jhallu l-barbetti twal hafna, biex jintagħrfu. Kont tara wiehed bil-barbetti twal hafna kont tghidli: "Int reguttar?" u kien jghidlek "Iva!"

Il-barbier ta' dari kien ikollu wkoll hafna kaxxarezzi - bhal garżelli żgħar - li fihom ċerti klijenti kien ikollhom il-mus, l-imqass, il-moxt, u x-xugaman tagħhom u, aktar tard, pinzell tal-lehja wkoll. Dan kollu biex ma wiċċhom jew ma' xuxthom ma jintmess xejn li jkun mess ma' haddieħor. Jiġifieri ara x'biċċa xogħol kellu l-barbier" qalli Mikiel, "U dan kollu għal sold u nofs jekk iqaxxar il-lehja, jew tliet karnijiet jekk bil-qatgħa xagħar ukoll."

Hawnhekk staqsejt lil Mikiel jekk qattx sema' b'dik iċ-ċaġħka li jingħad li kienet tiddaħhal f'halq il-klijent biex il-barbier ikun jista' jqaxxaru l-lehja. Mikeil qalli li kien sema' bil-biċċa, imma ma seta' qatt jemminha. "Ejja ngħidu hekk," qalli Mikiel, "f'dal-hanut qatt ma dahlet. U ma naf l-ebda barbier li kien jagħmel haġa bhal din."


### IL-QATGħA XAGħAR

Għal qtugh ix-xagħar, l-ghodda kienet: L-IMQASS TAD-DENB, MOXT irqiq tal-ghadam, il-MAKKINETTA TAL-MOLLA, No. 0, 1 u 2, pompa tat-terra, il-PJUMMIN - pinzell li nfarfru bih, MERA żghira biex lill-klijent turih in-naha ta' wara. XKUPILJA għat-tfarfir. Flixkun tan-nickel mimli bl-ilma biex tbixx fuq ras il-klijent qabel il-maxta.

L-ghodda kienet tinxtara l-aktar minn għand Frank's, tal-Belt, u mhux il-barbiera u l-parrukkiera biss kienu jixtruha. Hafna nies kienu jqaxxru l-lehja d-dar, u kien ikollhom l-imwies tagħhom. Meta l-mus ma jibqax jaqta', kienu jmorru bih għand il-barbier biex isinnulhom. Gie li l-barbier kien jiġbor l-imwies u l-imqassijiet li kienu johdulu n-nies u jagħtihom lil xi hadd tas-sengħa u li jkun magħruf li jsinn tajjeb. Fost dawn jissemmev ċertu wiehed "Il-Hoxx" minn Hal Qormi, u iehor jghidulu "Ġuże' Ċiċra" (ara l-artiklu *Il-Parrukkier*, fl-Imnara Nru. 11, 1988).

### AFFARIJET OħRA FIR-RAS

"Meta kien jiġi biex jaqta' x-xagħar" qalli Mikiel, "il-barbier kien isib hafna



### Flixkun tan-nickel biex tbiix l-ilma fuq ras il-klijent

affarijiet ohra fir-ras ta' whud mill-klijenti, mhux xuxa biss. Minbarra l-brieghed u l-baqq mal-hwejjeg, xi nies kien ikollhom il-qamel u s-subien f'rashom". Dawn suppost li kellu jiehu hsiebhom il-klijent stess, imma l-barbier gie li kien mitlub biex jiehu hsieb xi affarijiet aktar problematiċi minn hekk – nghidu ahna – il-HZIEZ (*ringworm*).

Ghall-hziez il-barbier kien jaqsam harruba nejja, hadra, mit-tul taghha, u jaghfa sha fuq il-hzieza. U l-hzieza kienet tmur.

"Id-DUDA ma kinetx daqshekk faċili biex tehles minnha. Ghad-duda kien hawn il-IODEX (ingwent). Konna nidilku minnu fuq il-ferita u nistennew u naraw. Jekk ma jwegibx u l-gerha ma tfixx, konna naghmli l-ACTU TAL-HALL u l-klijenti tghidx kemm kienu jghajtu – ghax dak jahraq. Imma ahraq illum, ahraq ghada...meta konna nittawlu u naraw bhal xaghar isfar fin rieġa' tiela' minn mal-qurriegha konna nghidu: "Kollox sew! Fejjaqniha!"

"In-nies kien jbatu minn hafna FELUL. Ma kinux jafu l-felul biex jiġi – minn kien jghid bl-inkwiet; min kien jghid bil-hmieġ; imma jiġi biex jiġi, xi whud kienu jsaqsu lill-parrukkier jekk jafx jaghmel xi haġa biex inehhihom".

"Gie li smajt min jghid li biex tneghi l-felul trid tidlek il-lghab tal-bebbux,

imma ma nafx – qatt ma ppruvajtha dik. Ghall-felul gie li konna nużaw minn dak l-aċtu li jdewbu d-deheb bih. Konna naharqulhom il-felula bih."

### IX-XAGHAR TAN-NISA

Mikiel hu tal-fehma li n-nisa Maltin ta' dari, speċjalment dawk tal-irhula, kienu sempliċement ihallu xagharhom jitwal, u ma kinux johorġu jaqtghuh barra d-dar. Kienu jaghmli xi toppu, jew jaghmli malju u jdawruh ma' rashom b'ċertu gost. Il-hwienet ghal qtugh ix-xaghar tan-nisa kienu biss lejn l-ibliet, l-aktar il-Belt u Tas-Sliema. Meta mara kienet taqta' xagharha, ma kinitx haġa kbira li ssib lil xi hadd jghajjarha "Xantusa". Ix-Xantusi kienu dawk in-nisa kantanti li kien ikun herm f'ċerti hwienet il-Belt. Ftit ftit, l-aktar minn wara l-Gwerra 'l hawn, xi nisa tghallmu jaqtghu ix-xaghar, u kienu jilqghu ghandhom nisa ohra fil-privatezza ta' darhom. In-nisa tar-rahal kienu jkunu jafu li "t-taliġa taqta' xaghar", u kienu jmorru ghandha. Imma fl-ibliet, Mikiel jiftakar li l-aktar moda komuni kienet li n-nisa jaqtghu xagharhom *La Bebe*, stil li jixbah lil dak ta' *Lisa Minelli*. Stil iehor kien jissejjah *Shinger*. Mis-snin hamsin 'il hawn, id-dinja mbidlet, u daż-żmien in-nisa jonfqu flejjes kbar biex jaqtghu u jsebbhu xagharhom.

### FWIEHA U DLIK FUQ IX-XAGHAR

Biex ikollna daqsxejn ta' perspettiva fuq l-affarijiet irridu nsemmu l-fatt li l-BRILLANTINA dehret ghall-ewwel darba fid-dinja fl-*Exposition Universelle* li saret f'Parigi fl-1900. Kien holoġha il-Franċiż *Eduard Pinaud*. Il-BRYLCREAM inholoġ minn ditta f'Birmingham, l-Ingilterra, u hareġ l-ewwel darba fl-1928.

Minbarra l-Brylcream u l-Brillantina *Linetti*, Mikiel jiftakar lista qasira ta' prodotti tal-fwieha u dlik fuq ix-xaghar li kienu jidhru f'Malta ta' qabel il-Gwerra: *Cussons, Adam & Eve, Yardley, Pompea*. "Kienet komuni wkoll dik li konna nghidulha "Fwieha tal-Vjoli" qalli Mikiel.

Mikiel kien tal-fehma li l-Maltin kienu jitghallmu s-sengha tal-parrukkier minn xi Taljan li jkun armat f'Malta; x'aktarx il-Belt. L-ewwel jidhru lavranti mieghu mbaghad jitolqu u jifthu ghal rashom. Il-habib tiegħi Steve Borg qalli li minn tiftix li ghamel hu jidher li l-awtoritajiet Ingliżi kienu disposti li jaghtu l-permess li xi Taljan biex jiġi jahdem Malta l-aktar jekk ikun xi DULCIER jew PARRUKKIER, ghax kienu jhossu ċertu nuqqas ta' nies bhal dawn. Mikiel jiftakar lit-Taljan li kellu hanut il-Belt bl-isem ta' MEROLA. "Dan Merola ghallem hafna nies li mbaghad fetħu ghal

Riklam bikri tal-Brylcream

rashom. Niftakar ukoll lill-Malti Guzeppi Fenech. Barbier iehor maghruf, fi *Strada Mezzo Di*, kien Amante. Kien hemm ukoll Karmenu minn-naha ta' tal-Karmnu, l-Belt."

## KWALITAJIET TA' XAGHAR

Staqsajt lill Mikiel fuq l-ismijiet ta' kwalitajiet ta' xaghar differenti: "Meta x-xaghar ikun lixx hafna konna nsejhulu MOGHZI, jekk ikun nnukklat irqiq nghidulu xaghar IMFELFEL (*frizzly hair*), jekk ikollu hafna mewg insehulu MGIEGHED (*wavy*), jekk ikollu ftit aktar nokkli jkun INNUKKLAT. Hawn xaghar ISWED, hawn xaghar ISFAR jew BJOND, hawn xaghar QASTNI – jgifieri minn lewn il-qastan: kannella skur, u hawn xaghar AHMAR ukoll. M'ghandniex xi nghidu, hawn xaghar GRIZ u xaghar ABJAD."

Ma' dan nistghu inzidu li x-xaghar jista' jkun HAFIF (*thin*) jew FOLT (*thick*), Jista' jkun MIGBUD jew IMDENDEL, MIMXUT jew IMHABELL, XOTT jew ZEJTNI. Meta x-xaghar ikun mhabbel b'mod li meta tomxtu ssib li jkun kollu ghoqiedi nsehulu xaghar IMSEBBEL. Xaghar IMQANFED ikun bhal tal-qanfud – forsi maghmul hekk apposta bil-gell! U llum jista' jkun ukoll ISSETTJAT, ghalkemm jekk ma toqghodx attent tista' ssib li minhabba l-*blower* ghandek hafna xaghar MAHRUQ.

Agius De Soldanis, fil-ktieb tieghu *Damma tal Kliem Kartaginis mscerred fel fomm tal Maltin u Ghaucin*, 1750, kien ta t-tifsira tal-kelma FELFULA. Qal li din kienet zewg beżbużiet innukklati rqiq li n-nisa kienu jhallu mdendlin fuq gbinhom. Qal, imma, li dil-haga kienet issir "qabel zmienu".

## KURZITAJIET

### Barbier u Hajjat:

Hu fatt maghruf li dari, l-aktar fl-irhula u f'Ghawdex, il-barbier/parrukkier ma kienx ikollu xoghol bizzejjed biex jaqla' x'jiekol u jitna' l-familja bit-tqaxxir tal-lehja u qtugh ix-xaghar biss. Il-barbier tar-

rahal kien jaghmel xoghol iehor fl-istess hanut. L-aktar haga komuni kienet li l-barbier ikun ukoll hajjat. Piju Borg, ir-Regettier bil-hanut tal-antikitajiet fi Pjazza Savina, r-Rabat f'Ghawdex, qalli li Ghawdex dari kien hemm barbier li kien jaghmel wkoll ic-cumbini tal-bizzilla fuq it-tom, iehor kien ipitter xi veduti, u iehor li sahsitra kien jaghmel il-kitari tal-ghana.

### Hinijiet

Fl-Imnara Nru. 11, 1988, deher artiklu fuq "il-Parrukkier", miktub minn Guzi Buontempo fuq noti li kien ha minn ghand Willie Debono, parrukkier il-Gzira. Fih kien intqal li "Dari l-parrukkier kien jiftah fis-sitta ta' filghodu u jaghlaq fid-disgha ta' fil-ghaxija, mit-Tnejn sal-Gimgha. Is-Sibt kien bla hin, ghax gie li kien idum sas-siegha ta' filghodu, u l-Hadd gie li kien joqghod sas-sitta ta' filghaxija. Dan kien fis-snin tletin, izda wara giet ligi fejn mit-Tnejn sal-Gimgha jiftah mis-7. a.m sas-7 p.m., u s-Sibt sat-trmienja ta' filghaxija, u l-Hadd sa nofsinhar. Wara spic'caw il-Hdud."

### Hziez, duda, u felula.

Mikiel Saliba ghamilli distinzjoni bejn HZIEZA u DUDA. Il-hzieza hi dik li bl-Ingliż jghidulha *ringworm* – infezzjoni li tiġi minn ċerti fungi li jghixu minn fuq il-gilda, tal-bnedmin jew tal-annimali domestiċi. Il-fungi li jikkawżaw din l-infezzjoni jistghu jaqbd u max-xaghar tan-nies, jew mas-suf tal-bhejjem bhall-ktieb u l-qtates ukoll. Dari l-hzieza kienet ferm aktar komuni mill-lum, u minbarra t-tidwija bil-miżwed aħdar tal-harrub, maqsum minn-nofs u

maghfus fuq il-hzieza, l-antiki kienu wkoll jishqu xi hanzir l-art bejn is-swaba' ta' idhom, u jdidku kollox fuq il-hzieza. Fil-folklor jissemma xi żejt li go fih kienu jifgħu bahbuha hajja (cowrie), jdidku l-hzieza biż-żejt u jghidu:

*Hziez, hzieza,  
Mur ghand ommok il-moqzieza,  
Nirqik, u nerġa' nirqik,  
Sa naqtaghlek l-gheruq li fik.*

Il-hzieza tista' titlaghlek f'kull parti ta' gismek, imma meta l-hzieza tkun fix-xaghar tar-ras, in-nies minn dejjem kienu jhossu li din tkun iktar iebes biex tfejjaqha. Tawha anke isem iehor – kienu jghidu li dak li jkun ghandu d-DUDA f'rasu (*tinea capitis*), u kienu jaqgħu għall-ingwent u l-jodju li kien ikollu l-ispizjar.

### L-arblu tal-Parrukkier

Mikiel Saliba jghid li dari, l-barbier u l-parrukkier kien ikollhom xi sinjal, imwahhal x'imkien mal-hajt, biex min ikun għaddej mit-triq jinduna bil-hanut. Mhux kulhadd kien ikollu tabella bl-isem imwahhla fuq il-bieb u, hekk jew hekk, mhux kulhadd kien jaf jaqra. Fi zmien l-Ingliżi, s-simbolu ufficjal tal-barbier kien arblu miżbugħ aħmar b'żigarella bajda mdawra miegħu (jew bil-kontra). Mikiel qalli li dan kien jissimbolizza "d-demm u l-faxxa". Imma hafna drabi l-barbier/parrukkier kull ma kien ikollu mwahhal mal-hajt kien ikun hadida hierġa 'l barra u magħha kien idendel xugaman. Dan kien bizzejjed biex in-nies tinduna li hemmhekk hemm barbier.

@ Guzi Gatt

## KORREZZJONI

Fl-artiklu bl-isem ta' IS-SENGHATAL-BARRIERI li deher fil-harga Numru 33 tal-Imnara, 2009, bil-firma ta' Charles Camilleri, naqas li jissemma l-fatt li d-dettalji tal-qisien tal-gebel li jinqata' mill-barriera kienu ttiehdu minn artiklu tal-Perit R.J.D. Cousin li deher f' Lehen is-Sewwa tas-26 ta' Mejju, 1954. Id-direzzjoni tal-Imnara tiskuza ruhha għal dan in-nuqqas.



# IL-ĠAHAN TA' MADWARNA

Doris Vella Camilleri

Il-ġibda għall-karattru ta' Ġahan tniisslet fija fi ċkuniti mill-iskola. Gibduni r-rakkonti tiegħu fil-kotba *Ġabra ta' Ward ta' E.B. Vella*, u l-aktar l-istorja li tolgot il-qalb Maltija, l-aktar dik tat-tfal, li hi l-hrafa ta' meta Ġahan, ta' tifel pjuttost ibleh u jdahhak bi bluhitu, ġibed il-bieb warajh – kif kienet qatlu jagħmel ommu.

Bqajt dejjem affaxxinata minnu. Mbagħad kellha tkun il-kitba tal-folklorista Franciża Madame Galley, mil-Lecture li għamlet fl-Universita' ta' Malta (1), li spiratni nuża l-idjosinkraziji tiegħu u nagħomahom fi storja li semmejt: Min Qatlu 'l Ġahan?', speċi ta' requiem għal dak Ġahan ta' tfuliti li m'għadux jeżisti, qisu ndifen, fuq fomm il-poplu. Ma tantx għadek tisma' – bħal dari – l-espressjonijiet "tkunx Ġahan", tagħmilhiex tal-Ġahan".

Skont il-Prof. Ġuże' Aquilina (2), il-Ġahan Malti (Ġahnu/Ġihna) hu l-karattru folkloristiku tagħna – hu sempliċi u ibleh, tad-dahk għall-aħħar. Infatti għadna sa llum, imqar jekk l-użu qed jonqos, nużaw l-espressjoni "tkunx Ġahan" jew "tagħmilx bħal Ġahan" meta nkunu rridu nfissru xi għemil stupidu jew bla sens, jew inkella ninterpretaw xi kliem litteralment bħal meta omm Ġahan talbitu jiġbed il-bieb warajh u hu qalghu miċ-ċappetti u telaq bih.

Fid-dizzjunarju Malti-Ingriż tiegħu (3) Aquilina jagħti l-espressjonijiet "donnu Ġahan b'uliedu", la tkunx Ġahan", kemm int Ġahan!", "l-imhatra ta' Ġahan dejjem rebbieha", negozju ta' Ġahan", għamilha ta' Ġahan biex ma jhallasx dwana".

Aquilina jgħid ukoll li l-isem Ġahan hu ta' nisel purament semitiku u għalhekk ma setax jasal għandna minn Sqallija. Madankollu studji reċenti qed jikxfu aktar il-konnessjoni lingwistika bejn l-Gharbi Sqalli u l-Malti Medjevali. U lanqas għandna ninsew ir-rabtiet folkloristiċi bejn Malta u Sqallija kif juri tajjeb Ġuże' Cassar-Pullicino (4).

Jekk wiehed ifittex fl-ewwel edizzjoni tal-istejjer ta' Ġahan stampata bl-Gharbi fil-belt ta' Bulak fis-sena 1880 isib il-karattru ta' *Al-Khudja Nasra al-Din al-mulahhab bi-Djuha al-Rumi* (5). Fil-fatt nistghu nġid li pjuttost ittiehdu minn dak l-għadd kbir ta' stejjer tal-komiks li hi miżghuda bihom il-letteratura tal-*Adab* sallum (6). Dan ix-xogħol wara kien tradott għall-Persjan (1299/1881) u komplew sarulu żjidiet bi stejjer ohra oriġinali Gharab u Persjani Medjevali.

Ta' nteress kbir f'din il-ġabra hu l-fatt li minn ġabarhom ma ha xejn mill-hazna ta' stejjer ta' *Djuhi*, il-Ġahan Persjan. U hija hasra li dawn l-istejjer Gharab u Persjani li ddahhlu mal-istejjer Torok qatt ma kienu miflijin għall-oriġini vera tagħhom minn studjużi tal-letteratura.

Madankollu jibqa' l-fatt li isem *Nasreddin Hoga* baqa' jissemma u jixtered mal-imperu Ottoman kollu tant li hadd ma ra l-bżonn li jfittex l-oriġini tiegħu. U gara li kull storja Ġahnija kienet tiġi dritt attribwita lil Ġahan *Nasreddin* tat-Turkija. B'hekk il-kollezzjoni jew ġabra Torka ta' *Nasreddin* kifset dawk ta' Ġahan Gharbi.

Dan japplika biss għal dawk l-istejjer ta' dak iż-żmien li nkitbu fuq dan il-karattru matul iż-żminijiet f'gabriet tradizzjonali. Meta nqisu l-għadd kbir ta' stejjer li jingħadu bil-fomm, hu diffiċli hafna biex insibu tarf tas-sors vera tagħhom. U għalkemm dawn l-istejjer bla għadd ta' *Nasreddin*, li huma tant popolari fil-pajjiżi tal-Lvant Nofsani, qegħdin fuq fomm kulhadd, xorta waħda r-riċerka fuq dan il-karattru qisha mietet għalkollox. Donnu l-

popolarita' kbira tal-karattru buffu u divertenti ta' *Nasreddin* honqot kull xewqa u rieda li jsir tiftix serju fuq l-oriġini tal-istejjer inxerrdin mal-Lvant kollu.

Kull riċerka fuq dan il-karattru li saret fit-Turkija biex tkun stabbilita l-oriġini tiegħu, jiġifieri fejn tibda u fejn tispicċa l-qagħda tal-karatteristika Ġahnija tiegħu fl-Afrika ta' Fuq u fit-Trukija. Sfat fix-xejn.

Ir-riċerkaturi tal-Punent dejjem helsuha hafif u qatghuha li dan il-karatturu mhux għajr karattru umoristiku ġej mill-Lvant u jdahhakna b'mod filosofiku. U waqfu hemm.


Mid-dehra, l-Eġizzjani, minn dawn iż-żewġ karattri – *Nasr al-Din* u *Djuha* (Ġahan) għamli karattru wiehed – iżda fl-Eġittu jsibuh bl-isem ta' *Ġoha*. Fis-Sudan jisejjah *Jawha* jew *Djoh'a*, u ismu dejjem jiqsar iżjed ma nersqu lejn il-Punent tal-Mediterran.

Fi ġziritna wasal bħala Ġahan u, għalkemm l-istejjer fuqu m'humiex hafna, xorta tajnieh isem li hu frott tal-ilsien uniku tagħna, differenti minn ta' pajjiżi ohra.

Il-Ġahan ta' Malta huwa tifel fqir, qargħi, pjuttost għażżien u dejjem orfni minn missieru. In-nies thobbu għax tithassru u, għalkemm jgħix xi fit jew wisq emarginat, xorta hu għaqli bizzejjed biex johroġ minn kull tfixkil li jsib ma' wiċċu. Hu l-karattru li jasal sax-xifer iżda b'kutrumbajsa waħda jerga' jiġi f'postu.

Fl-istess hin ruhu hi dik tal-poeta – iħossu tant haġa waħda mal-hmar tiegħu li jasal jgħid, "Tant ngħix haġa waħda mal-hmar tiegħi li kultant naħsbu li hu jien." U jkellem lill-hmar bħallikieku xi habib tiegħu.

Hemm studjużi li jinsistu li *Ġoha* mhux hlief l-isem Gharbi tal-*Mulla Nasreddin Hodja* tat-Turkija. Minbarra dan, fit-Turkija nsibu xi stejjer fuqu li nkitbu jew ingħabru fi żmien ir-renju tal-Mongolu *Taymour Kank* li kien jgħix 150 sena wara



*Nasreddin*. Izda l-fatt hu li l-isem *Goha* jidher hafna qabel dak ta' *Nasreddin Hodja* fil-letteratura Egizzjana tas-seklu 9, waqt li t-Torok jghidu li l-karattru taghhom kien jghix fis-seklu 13.

L-ewwel referenza li nsibu miktuba li tgħaqad l-istejjer ta' *Djuha* ma dawk ta' *Nasreddin* kienet meta nkitbet gabra minnhom fis-seklu 19.

L-ewwel kollezzjoni maghrufa kienet dik stampata fil-belt ta' Bulak (1256H/1840AD) miktuba bit-Tork. Terġa', din kienet xi ftit differenti mill-edizzjoni ta' Istanbul (1253H/1837AD) li nqalbet għall-Gharbi izda b'hafna zjidiet. Minn għabar il-kollezzjoni ma nafux. Imma nafu li zied xi mitt storja oħra li hu stess addatta mil-Letteratura Gharbija tal-*Adab* taz-*Zminijiet* Medjevali. Dawk l-istejjer ma kinux stejjer ta' *Gahan* tal-Afrika ta' Fuq, ta' dak li jingħad li hu l-prekursur ta' *Nasreddin*.

Fil-fatt, sa mill-bidu hemm stejjer marbutin ma' *Gahan* li huma kemm oġġezzjonabbli u kemm anti-femministi. U hadd qatt ma lmentu minn dan l-aspett negattiv taghhom! B'għaġeb kbir, l-istejjer baqgħu jingħadu, jinqraw, u jinqalbu minn lingwa għal oħra bla ebda restrizzjoni.

Jekk inwarrbu l-istejjer skabruzi fit-tradizzjoni Torka tan-Nasreddin, li m'humiex ftit, nistgħu ngħidu li bis-saħħa u l-popolarita' kbira tiegħu, *Gahan* baqa' haj tul iż-żmien kollu mhux biss fil-Lvant Nofsani izda wkoll fil-pajjiżi tax-xtut madwar il-Mediterran.

(1) Ara wkoll **Galley M.** "A Mediterranean Hero", *Journal of Maltese Studies*, Nr. 7, 1971

(2) **Cassar Pullicino, J.**, *Introduction to Maltese Folklore*, 1947, Pg. 30.

(3) **Aquilina, J.**, *Maltese-English Dictionary*, 2 volumi, Malta 1987-90.

(4) **Cassar Pullicino J.**, *Studies in Maltese Folklor*, 1992, Pg. 77

(5) It-Torok għandhom karattru magħruf bħala *Nasr id-Din Khodja* li l-għemejjel tiegħu jixbhu lil dawk ta' *Gahan*. It-Torok stampaw l-istejjer tiegħu bit-Tork, imma l-ewwel edizzjoni stampata bi-Gharbi, li harget fl-1880, kienet iġġib l-isem ta' *Nawadir al-Khodja Nasr al-Din al-mulakkab bi Djuha al-Rumi*, li tfigħer "Ir-Rakkonti fuq Hoga Nasr id-Din imlaqqam bħala *Gahan ir-Rum*". Minn dak iż-żmien lil Nasr id-Din u lil *Gahan* bdew jifkxkluhom ma' xulxin, għalkemm l-istudjuji huma ċerti li *Gahan* hu ferm eqdem minn Hoga Nasr id-Din.

(6) L-*Adab* hi kelma Gharbija li tiġbor fiha dak kollu li jagħmel lil-bniedem sofistikat, kult, u ta' trobbija u ta' manjeri tajba skont it-tradizzjonijiet u l-idejali tad-dinja tal-Lvant. Il-kitba li titkellem fuq dan is-sugġett tissejjah "il-letteratura tal-*Adab*". Il-fergħa ta' din il-letteratura li hi mmirata lejn Cikk u l-Poplu tiġbor fiha hafna stejjer minn "Elf Lejl u Lejla" kif ukoll stejjer ta' *Gahan* (jew *Guha*).

© Doris Vella Camilleri

# IS-SIBILLI

George Cilia

Min kienu s-Sibilli tal-Antik, u xi tisser din il-kelma? Il-kelma "Sibilla" għalkemm waslet għandna mill-Latin, hi ġejja mill-Griek, u tisser "profetessa". Il-kelma għandha parentela qadima hafna u tirreferi għal xi oraklu mara li sa mill-qedem kont issib ġo xi tempju jew maqdes iddedikat lil xi alla pagan jew lehor, u li kienet tiġi kkonsultata kull darba li tinqala' xi krizi, jew kull meta s-sultan jew xi hadd setghani kien ikollu xi mistoqsija jew problema diffiċli xi jholl.

Dawn in-nisa orakli nstabu l-ewwel fil-Lvant Nofsani. Nghidu aħna jissemmew f'kitba li nstabet fil-belt ta' Mari tal-qedem (illum fis-Sirja), u fil-kitba tal-Assiri. Imma kif jiġri spiss, in-naħa Semitika tintnesa, u l-kelma tghaddi għandna minn ghejun Griegi jew Latini. Għall-ewwel, meta s-Sibilli bdew jissemmew fil-kitba tal-Punent, ma kinux jingħataw isem, imma kienu jitlaqqmu ma' l-isem tal-maqdes fejn kienu jservu. Hekk tissemma is-**Sibilla Persica**, s-**Sibilla Libica**, s-**Sibilla Delfica**, s-**Sibilla Eritreana**, s-**Sibilla Samnia**, s-**Sibilla Ellespontica**, s-**Sibilla Cinmerica**, s-**Sibilla Tiburtina**, s-**Sibilla Frigia**, u s-**Sibilla Cumana**. Alessandru l-kbir jingħad li kien mar iħabbat il-bieb tas-**Sibilla Libica**, u li din ikkonfermatlu li hu kien divin, u li kellu jsir il-Farawni tal-Eġittu.

Maz-żmien, l-orakli ta' dawn is-Sibilli bdew jinkitbu, u fi żmienna jeżistu 12-il ktieb li jissejhu "l-Orakli Sibillini". Hu aċċettat mill-



Il-pittura tas-Sibilla Persika f'wahda mill-kmamar ta' dari.

istudjużi, pero, li dawn il-kotba nkitbu minn hafna jdejn, u fuq medda twila ta' żmien, bejn it-tieni seklu qabel Kristu, u s-sitt seklu wara Kristu, u peress li dawn l-orakli kien anonimi, kull minn kiteb jew ikkopja l-kitba, sew jekk kien Pagan, Lhudi, jew Nisrani, żejjen il-kitba kif xtaq hu. L-Ewlenin Insara jidher li nnamraw ma dawn il-kitbiet profetiċi, tant li Celsus, filosofu Griek tat-tieni seklu wara Kristu li kien hadha kontra l-Insara u kien jikkumbattihom, kien għajjar lill-Insara li kienu "wemmiena fis-sibilli". L-ewlenin Insara kienu aċċettaw il-kitbiet tas-Sibilla Tubertina bhala veritajiet ġenwini għax fihom habbret it-

twelid tal-Messija, l-Iben t'Alla Salvatur tal-bnedmin, u fl-aħħar il-Ġudizzju universali. Fil-kitba tas-Sibilli kif waslet għandna illum, dawn jikkellmu fuq it-Torri tal-Babilonja u l-konfużjoni tal-lingwi; silta oħra hi żieda tal-Imperatur Neruni nnifsu, u kif hu għad jirritorna bhala kmandant ta' battaljun minn-naħa tax-xmara Ewfrates, immedjatement wara li jiżbroffa l-Vessuvju; u li dan jiġri bhala kastig minħabba t-tigri tat-tempju ta' Ġerusalem.

## IS-SIBILLI FIR-RINAXXIMENT

Bejn is-sekli 14 sa 16, żmien ir-Rinaxximent Taljan, l-aqwa artisti reġġhu qajmu l-interess f'dawn il-persuni fl-arti skolpita jew impittra. Bizżejjed insemmu lill-famuż Michelangelo Buonarroti, bil-hames

Sibilli li għogħbu jżid fil-kapolavur tiegħu – il-Kappella Sistina fil-Vatikan. Dawn huma l-Persika, d-Delfika, l-Libjana, l-Eritreana u l-Kumana, li b'maestrija rnexxielu jżewwiġhom mal-profeti fis-saqaf inprezzabbli li pitter. Opri artističi Sibellini ohra jinsabu:

- \* Fis-Santa Casa ta' Loretu, l-Italja,
- \* Fi gruppi fil-Malatestiano, tempju ta' Rimini ta' Agost Duccio,
- \* Il-Kappella Susetti tat-Trinita go Firenze, ta' Ghirlandaio,
- \* Fil-Cambio ta' Perugia, xogħol ta' Perugino,
- \* Xogħol fl-affresk go Santa Marija tal-Paċi f'Ruma, ta' Raffaello,
- \* Fil-Galleria Borghese go Ruma hemm il-Cumana ta' Domenichino,
- \* Fil-Gallerija Uffizi ta' Firenze hemm is-Samnia ta' Guercino.

Fost il-kwadri li għandi fil-kmamar ta' dari, hemm pittura antika tas-Sibilla Persika, tant miġjuba mill-familja għax hija figura ta' xebba helwa, simpatika, x'aktarx kurjuża, liebsa turban go rasha, bil-pinna f'idha donha lesta biex tikteb u taħseb, dejjem thares lejn min diehel jew hiereġ mill-kamra, donha għandha xi storja serja x'tirakkonta. Familjari u hbieb li jaslu sa darna, wara t-tislim, mill-ewwel għajnejhom imorru fuq l-inkwatu tal-Persika, u jistaqsuni jekk nafx x'hemm miktub fil-ktieb li ġgorr f'idejha. Jien immedjament inwieġeb billi nikkwota id-**Dies Ire**, innu bil-Latin li hu mahsub li nkiteb minn Tumasu ta' Celano fis-seklu Tlettax:

Dies ire, dies illa,  
Solvat Seculum in favilla.  
Teste David cum Sybilla.

Bl-Ingliż din tinqaleb hekk:

*The day of wrath, that dreadful day  
Shall the whole world in ashes lay  
As David and the Sybil say.*

F'din l-istrofa Tumasu ta' Celano jurina l-pessimizmu tas-Sibilli bl-aktar mod ċar, b'dan kollu nagħmlu tajjeb nahsbu fil-jum tal-ġudizzju tagħna.

© George Cilia



# IL-BELT COSPICUA ISMIJET TA' NHAWI U TOROQ MILL-IMGHODDI

Lorenzo Zahra

Bormla – hekk kienet maghrufa sa ma l-Gran Mastru Zondadori sejhilha “Il-Belt Cospicua”. Ir-raġuni kienet ghax saret tant imfittxija għall-abitazzjoni minn għad kbir ta' familji tal-haddiema li riedu jsibu fejn jaqilgħu l-biċċa ħobż fl-inhawi tal-Port il-Kbir.

Dan l-isem ta' “Belt Cospicua” kien aktar popolari fi żmien il-hakma Ingliża. Illum donnu qed jitwarrab. Għaliex ma nafx.

F'dil-kitba se nsemmi kif ċerti nhawi kienu maghrufa sa mill-imghoddi, u li ċerti ismijiet baqghu fl-użu, u oħrajn żdiedu maż-żmien. Jiena ġbart minn kitbiet tal-Kappillani li fl-imghoddi kienu jdur mal-belt bil-ghan li jitharsu l-erwieh taht il-kura Parrokjali, maghrufa bħala “Status Animarum”.

Għall-bidu ż-żjara kienet bla indikazzjoni ta' nhawi; hekk, per eżempju, fl-Isla nsibu biss il-lokal imsejjaħ “Kwartier Nru 1, 2, eċċ. Iżda f'Bormla xi nhawi kienu diga' jġibu isem jew laqam. Imma bla dubju, l-ismijiet inghataw formalment lit-toroq tagħna fi żmien il-hakma Ingliża.

Għall-bidu Bormla kellha l-Kwartier “tal-knisja”, dak “tal-kurċifiss”, u l-inhawi “tal-oratorju”. Kien hemm it-toroq: “Strada Zuccheru, Strada della Dighira, Strada Gibja, Ta' Lhud, u Strada Tal-Pirwiel (?), tal-Mictitin, ta' Matzzin, ta' Carletti, ta' Graziulla, ta' Demarco, ta' Roina.

Wara nsibu ismijiet ta' qaddisin f'diversi toroq: Strada Santa Elena, Santa Teresa, Santa Maria, San Giorgio, San Andrea, San Michael, Santa Margherita, San Rocco, San Francesco, San Lazzaro, u San Felice.

San Pawl kellu Strada Reale San Paolo, u Vallone San Paolo. L-inhawi ta' Santa Liena kellhom il-wied maghruf bħala Vallone Santa Elena.

Kien hemm inhawi oħra li kienu qrib postijiet ta' difiża: ta' Fortini di Formosa, Fortini Sant Antonio, Fortini del CapoMastro, u Fortini della Cottonera. Kien hemm Strada del Castel Nuovo, Strada della Torre della Guardie, Strada del Bastione, Strada del Fosso, Strada Verdala, u Strada Cottoner. Strada San Francesco di Paola kienet qrib is-sur li safa mahtut meta saru l-baciri.

It-toroq li jmorru lejn bnadi oħra kienu: Strada Porta Zabbar, Strada Porta Senglea, u Strada Porta Cospicua. San Gwann t'Għuxa kien imsejjaħ San Giovanni l-Elementosiniere. Billi kien hemm mithna, dawn l-inhawi kienu jissejju Strada del Molino al Vento di San Giovanni Elementosiniere. Nifhem li ssemew hekk ghax fl-inhawi ta' Santa Margherita wkoll kien hemm l-imentieħen: Strada Molino di Santa Margherita.

Kien hemm Via della Mammana (nifhem li kienet it-triq fejn toqghod il-qabla), u Strada Mitlufa, Strada tar-Rokna, u Via Ta' Zibbi.

F'Bormla kien hemm ukoll l-isqacien, imsejja “vicoli”: Hekk, qadim tassew hu l-isem “Vicolo Ta' Paguasco in Piazza dei Viveri. Vicolo Srejdeħ għadu jeżisti sal-lum. Vicolo Piccolo, Vicolo di Liparot, Vicolo Dolori, Vicolo Garetella, Vicolo Scoccese, u Vicolo Oratorio.


Lejn ix-xatt kien hemm: Strada Marina, Strada Manderaggio vicino l'Arsenale, u Strada Grinualdi – fejn nifhem li kien hemm xi holoq fejn jorbtu x-xwieni.

Il-hakma Ingliża gabet sistema li t-toroq ikollhom l-ismijiet. Sa mill-bidu tas-seklu XIX it-toroq inghataw laqam, isem jew kunjom ta' xi whud prominenti fl-inhawi: Hekk insibu Strada Ta' Cordina, Ta' Gafa', Ta' Gelfu, Ta' Bongiorno,, Ta' Edwardo, Ta' Nelson, Ta' Alessandru, u Tal-Pittur Barbara.

Insibu oħrajn bl-ismijiet Strada Leone, Strada Aquila, Strada Toro. Oħrajn b'ismijiet bħal Strada Irlandese, Brittanica, Anover, Strada Lampa delle Anime (Tal-Erwieh), Strada Stretta, Strada Stella, Strada del Cimiterio, Strada del Giargino, Strada Sofia, Strada del Conservatorio, u Strada del Campanile.

Naturalment illum huwa faċli li wiehed jara l-ismijiet tat-toroq preżenti. Tajjeb ngħidu li fl-1940, fi żmien il-Gwerra, l-ismijiet mit-Taljan inqalbu għall-Malti. Wara, meta kellna żewġ lingwi uffiċjali, kienu bl-Ingliż u bil-Malti. Illum f'diversi postijiet insibuhom bil-Malti biss, waqt li oħrajn għadhom biż-żewġ ilsna uffiċjali – l-Malti u l-Ingliż.

© Lorenzo Zahra



# IL-LOGHBA TAX-XIXU F'MALTA

Steve Borg

Hafna mil-loghob li jintlaghab fil-Gzejjer Maltin jaf l-origini tiegħu għal żmien il-Kavallieri. Nghidu ahna, għalkemm il-loghba tal-boċċi tagħna għandha r-regoli tagħha, nafu li tixbah lill-*boule* li jilagħbu għewwa Provenza fi Franza. Loghba li tidher li dahlet fi żmien l-Ingliżi hija x-xixu. Ahna nafu li l-*cricket* bhala sport huwa popolari hafna f'xi eks-kolonji tal-Imperu Brittaniku, bhall-Indja, l-Afrika t'Isfel, l-Awstralja u l-Gzejjer tal-Karibew u naturalment fir-Renju Unit. Għalkemm bdiet tintlaghab f'pajjiżna aktar minn mitt sena ilu, baqgħet popolari bejn l-Ingliżi li kienu jservu mas-servizzi. Tant li Malta saret membru fi-*International Cricket Council* fl-1998. Il-popolin minflok addatta l-loghba tax-xixu.

Jiena tkellimt ma' għadd ta' nies minn diversi postijiet biex niddokumenta xi varjanti tagħha, qabel ma jkun tard wisq, aktar u aktar issa li Malta nbriet u f'it huma dawk it-tfal li tara jilagħbu barra bħal dari.

**Ċensu Zahra**, Tal-Griega mill-Belt Valletta trabba id-Due Balli, hdejn il-Fossa. "Nannti, Lela Zahra, kienet Maltija ta' Korfu. Kienet taf titkellem bil-Malti, bl-Ingliż u bil-Grieg. Kellha l-*Bing Crosby Bar* id-Due Balli stess. Dan kien magħruf għall-iswed li kien ikanta hemm. Ma kien hadd h'ief zijuwi Nenu Tal-Griega, li kien jinzebagħ u jittla' fuq il-palk tal-hanut waqt li n-nannu Pietru Pawl idoqq il-mużika ta' *Al Johnson* fuq il-pjanu *Wurlitzer*."

"Ix-xixu kienet loghba li nagħmlu għaliha hafna, għaliex trid tiċċaqċaq, mhux tibqa' wieqaf. Insibu xi kaxxa tal-merkanzija u naqilgħu maxxella, injama li jużawha wkoll il-kuntratturi meta jkunu se jagħtu l-konkos. Taqbad ix-xixu u tmiddu mal-art. Siehbi Ċensu Ta' Ġanna kien jaf imidd idejh sabiex jaħdem ix-xixu u l-paletta. Ahna lilu konna ngħidu sabiex jagħmlilna sett. Ommu kellha hanut tar-ravjul u tat-tè il-Belt. Dejjem bin-nies. Kien hemm min minflok paletta kien juża zokk ta' sigra, iżda paletta aħjar għaliex għandha wiċċha ċatt. Bil-paletta trid toqros ix-xixu li jkun mindud mal-art sabiex dan joghla u hekk kif ikun maqtuġh tagħtiħ daqqa b'kemm għandek saħħa bin-naha ċ-ċatta tal-paletta, halli tbiegħdu kemm jista' jkun 'l bogħod mis-sinjal. Dan is-sinjal inkunu għaminieħ b'biċċa għebli mal-art u kull min ikun se jilgħab ix-xixu jrid jilgħab minn mal-istess sinjal. Ix-xixu jista' jahbatlek mal-hajt u jerga' lura u jweggħek. Hekk kif toqtu trid tara fejn ikun mar, taqbad il-paletta u tibda tghodd b'tulha mis-sinjal sa fejn ikun strah ix-xixu. U tghid:

"Għandi erbghin qies."

Qatt ma jkun aktar minn xixu wiehed li qed jilgħab. Hekk kif jingabar ix-xixu, min imissu jmur mas-sinjal halli joqros ix-xixu u jagħti d-daqqa hu. Min iwasslu l-aktar jirbaħ. Tispiċċa l-loghba u sid ix-xixu jiġbru u u jiġbor il-paletta u jzommhom miegħu għal loghba oħra. Kulhadd kellu xixu d-dar.

**Toni Vella**, l-Burqax minn Haż-Żabbar jgħidli li "x-xixu loghba ta' triq kennija. Konna nilagħbuha fis-Snin Hamsin. Fit-triq tagħna f'Haż-Żabbar kien hemm mastrudaxxa, Ċikku l-Pizatur, li konna mmorru għandu ngħidulu "Għandek biċċa njama għax-xixu?" U jagħtina biċċa njama tal-fagu jew tal-aħmar. Din trid tkun twila ma' xi erba' pulzieri. Xogħolna kien li nittundjawha b'raspa, u nixkatlawha halli nillixjaw il-għnub. Dan nagħmluh halli x-xixu ikun jista' jinqaras mill-paletta, kif ukoll meta twaddbu mhux biss iir

aħjar iżda ma ddaħħalx xi skalda f'idejk. Injam tal-abjad ma kienx tajjeb għaliex dak malajr jispiċċa bid-daqqiet."

**Joe Attard Tabone** mix-Xagħra, qatt ma sema' b'min lagħab din il-loghba f'Għawdex.

Mill-banda l-oħra, **Mario Gauci** mill-Belt Valletta jiftakar "meta fil-Liceo tal-Hamrun bejn l-1970-75 ix-xixu kienet tintlagħab kull filgħodu fit-triq qabel ma nidhlu l-iskola. It-tfal kienu minn Malta kollha."

**Lino Sultana** minn Wied il-Għajn jaf regolamenti differenti għax-xixu. "Qabel ma tibda l-loghba nkunu diġa ftehmna b'kemm il-qies wiehed jirbaħ u jagħlaq il-loghba. Meta toqot ix-xixu u tara fejn ikun wasal xi hadd jistaqsik: "Kemm se tieħu?" Ikun qed jistaqsik kemm taħseb li għandek tul. Jekk titħanżer u tghidlu aktar milli jirriżulta li jkun meta jitkejjel, ma tihux qisien, u jekk tghidlu inqas, bħal ngħidu ahna sebgha u tletin, meta fil-fatt tkun wasalt ix-xixu erbghin qies, hemmhekk tieħu kemm tkun iddikjarajt, u allura titef tlieta u tieħu l-oħrajn (37). Xi drabi jirbaħ min ikun jaf ikejjel sewwa fuq għajnejh għaliex jieħu l-qisien li jkun tefa'."

Kif jiftakar il-loghba **Fredu Pulis** Ta' Pulis minn Wied il-Għajn ukoll hija b'varjant iehor. "Ix-xixu tintlagħab bil-pari, min jattakka u min jiddefendi. Wiehed minn dawk li jattakkaw ikollu l-galetta li tkun għamla ta' kaxxa mħażza mal-hajt. Ta' kontrik ikollhom ix-xixu. Wiehed minnhom jittfghu b'idu minn bogħod ta' xi għoxrin pied sabiex joqot il-galetta tiegħek, qisha l-lastà li int qiegħed thares". "Int, li jkollok il-paletta, trid toqot ix-xixu li jkun gejj lejn il-galetta u tbiegħdu kemm tista' bid-daqqa li tagħtiħ. Jekk ix-xixu jiġi milqugħ minn ta' kontrik mingħajr ma dan qabel ikun miss mal-art, mela hemm tinqala' barra. Jekk ix-xixu jistrieħ mal-art, jiġi jilgħab tal-paletta li jkollu d-dritt li joqrosu tliet darbiet, dejjem ibiegħdu kemm jista' mill-galetta. "Irid joqgħod attent, għaliex meta jkun qaras ix-xixu sabiex jagħtiħ daqqa bil-paletta, ta'

kontrih ghandhom id-dritt li jkunu hdejh, u faċilment jilqghu x-xixu li jkun ghadu kif inqaras qabel ma dan qala' daqqa ta' paletta jew jaqa' ma-art. Wara t-tielet daqqa nfila, tal-paletta jrid jiddikjara kemm il-qies se jiehu. Jitlob aktar u ma jiehu xejn. Fil-bidu tal-loghba jkunu ftehm u b'kemm il-qies taghlaq il-loghba. Jekk ma jkollux biżżejjed qisien, ikun imisshom shabu li jaghtu bil-paletta.

"Dawn jtilfu jekk ikunu kollha nqaighu ghalix jew kellhom ix-xixu li jkunu tajru bil-paletta li gie milqugh, jew inkella l-bejta taghhom intlaqtet mix-xixu mitfugh minn ta' kontrihom, qabel ma lehqu ghalqu l-qisien miftiehma."

Lil Ċensu Zahra tal-Griega, Toni Vella tal-Burqax u Lino Sultana, ilkoll kellimthom fl-1 ta' Diċembru 2005; lil Joe Attard Tabone u Mario Gauci kellimthom fit-3 ta' Diċembru 2005 u lil Fredu Pulis fis-7 ta' Diċembru 2005.

## Loghob iehor tradizzjonali gewwa Wied il-Ghajn


Tkellimt ma' **Salvu Debono** minn Wied il-Ghajn fit-19 ta' Novembru u fl-1 u s-7 u 9 ta' Diċembru 2005.

"Fi tfuliti, fis-Snin Hamsin tghidx kemm konna nilagħbu loghob barra. Fit-triq, fl-ghelieqi, kullimkien ghandna minn fejn naghzlu. Tal-Kawbojs u l-Indjani, Malta Taghna, Noli, il-qliba, Gwerra Franciża, Gejja l-Mewt Ghalik, iċ-ċirku, il-boċċi, ix-xixu jew nohorġu bil-wadab għall-kaċċa tal-gremxul. Li trid."

Xi hadd jghid:

"Naghmlu Gwerra Franciża?"

Kif tintgħab il-Gwerra Franciża? Ningabru qaçoċċa. L-aktar li konna



nfittxu kienet xi għalqa mbattma lejn iż-Zonqor, inkella il-ftuh ta' qrib il-knisja. Qabel tibda l-loghba, tnejn minnha jaqtgħu t-tokk biex jagħzlu l-hekk imsejja "suldati" tat-tim taghhom. Ġieli anki konna tmienja fuq kull naħa. Nagħmlu żewġ sinjali ma-art, wiehed għal kull tim, imbieghda aktar minn xi tletin pied, jew daqs bogħod ta' tefgħa ta' ġebła, u wara s-sinjali nsejjuhulu "il-belt". Jekk tkun triq naghmluh minn haġt sa haġt. Kemm kienu jghaddu karozzi? Xejn.

Mela kull tim ghandu l-belt tiegħu, li hi mghassa mis-sinjal li hemm ma-art. Dan is-sinjal konna naghmluh bil-ġibs jew b'xi biċċa ġebła miġbura minn hdejna. Kulhadd jiehu postu wara s-sinjal sabiex tibda l-loghba. Johroġ wiehed, bħala lixxka, sabiex ihajjar xi hadd mill-ghadu biex johroġ għalih. Min johroġ l-aħħar jista' jaqbad lil kull min hareġ qablu. Allura dan ifisser li min ikun diġa' hareġ wara s-sinjal u ġie bejn l-ibliet, ma jstax jaqbad lil min hareġ warajh.


Biex taqbad suldat kull ma trid tagħmel huwa li tmissu. Dak li tmiss isir prigunier u jkollu jmur fil-habs tiegħek. Għaliex fil-bidu tal-loghba, minbarra l-belt, kull tim ikollu l-habs tiegħu li fih iqiegħed lil-prigunieri tat-tim ta' kontrih. Il-habsijiet kienu jkunu fil-ġenb, opposti ta' xulxin u bejn iż-żewġ ibliet, aktar qrib il-belt ta' min huwa l-habs. Il-prigunieri jridu jistennu lil shabhom sabiex

jehilsuhom. Dan jagħmluh billi johorġu mill-belt u jmorru jġru lejn il-habs tal-ghadu u jmissu lil-prigunieri shabhom.

Mhux daqshekk haġf għaliex ikun hemm is-suldati ta' kontrik qed jistennu toħroġ mill-belt tiegħek u tista' tispicċa prigunier int. Jekk tkun hriġ mill-belt u ma tkunx tista' taqbad xi tali li hareġ warajk, ikollok terġa tidhol fil-belt tiegħek sabiex terġa tibda mill-ġdid. Tista' toħroġ u tidhol fil-belt tiegħek kemm il-darba trid. Il-loghba tintrebaħ meta xi hadd jidhol fil-belt, wara s-sinjal tal-ghadu u b'hekk tintemm. Mhux daqshekk haġfa għaliex kull min ikun qiegħed jilgħab, minbarra li jattakka, ikun qed jghasses lil-belt tiegħu. Ma tgħaddix loghba li ma jixkanax xi hadd u jinstelah biż-żrar. Kien hemm loghbiet li hadu nofs siegħa. Ikun hemm nuqqas ta' qbil dwar jekk wiehed intrmissx jew le, jew jekk l-iehor riffsx is-sinjal tal-belt. Din hija loghba fejn il-heffa tiswa aktar mis-saħħa. S'intendi, din ma tapplikax għal meta niġu fl-idejn.

Il-loghba **Malta Taghna** konna nilagħbuha mhux biss fl-art imma fil-baħar. Insibu blata naqra maqtugħa mill-art u naqtgħu t-tokk għal min se jkun fuqha l-ewwel. Tkun m'għola dawk l-erba' filati. Wiehed biss ikun fuqha filwaqt li l-bqija jridu jtilgħu għalih, wiehed wara l-iehor u mhux kulhadd f'daqqa. Mela jekk wiehed qiegħed iħarisha, jitle' wiehed

ghalih, irid jimbuttah ghal isfel u jkun wahdu fuq il-blata. Waqt li tnejn ikunu qed jissielu, l-ohrajn iridu jistenneu li xi hadd jaqa' ghal isfel halli min imissu jibda jissielet ma' min ikun fuq il-blata. Din loghba skabruza u fiha tista' twegga'. Darba jien kont tiift lil wiehed minn sensih. Fil-bahar tintlaghab ukoll. Ahna konna nilaghu fuq hafa n-naha taz-Zonqor. Kif taf sew, hafa hija blata fil-bahar li tkun ftit taht il-wicc, tant li meta l-bahar ikun fieragh, din tixref rasha u tigi tidher.



Il-wadab

Imma loghba li nhobbu wisq kienet il-kačca bil-wadab. Il-qatgha ta' tfal li trabbejt maghhom jien, kollha kellna l-wadab, li kien qisu parti mill-kit li jrid ikollok biex tkun normali. Kulhadd jaghtih l-istil personali, min bil-maqbad twil u min qasir. Immorru nfittxu xi sigra tal-harrub, naqtghu fergha b'sega inkella b'idejna u nirrorawha d-dar. Importanti li l-fergha jkollha ghaksa u tiftah f'ghamla ta' Y. Innehu l-weraq, inqaxru l-qoxra bil-mus u nillixxaw xi ingroppi fil-maqbad b' xi bičca lima jew karta tal-ixkatlar. Wara nhallu l-fergha tinxef. Aktar ma tinfex aktar tibbies u inqas timmolla. Ikollok bzonn issib il-lasktu ta' tubu ta' tajjer ta' karozza. Dan aqwa minn ta' rota ghaliex ikun ehxen, aktar b'sahhtu u jdum aktar biex jispičca. Kont immur ghand mekkanik u nitolbu bičca li minna naqta' zewg strixxi li se norbot mal-wadab. Qed nggid strixxi ta' xi pied kull wahda, ghaliex wiehed ried iqis ukoll it-tul li bih kull strixxa riedet tintrabat. Ikollhom wisa' ta' xi tliet kwarti ta' pulzier jew ftit aktar. Int tkun digà sibt l-ilsien tal-gilda ta' xi zarbun mormi. Trid tkun gilda ratba ghaliex il-gebla jew x'se tispara bih, tinhakem hafna ahjar. L-ilsien kien l-

ahjar parti, ghalkemm ġieli użajna wicc ta' zarbun ukoll. Il-gilda tinqata' b'imqass f'ghamla ta' kaxxa tawwalija, u taghmliha l-ġnub ittundjati. Mela s'issa ghandna l-fergha f'ghamla ta' Y qed tinxef, u l-istrixxi tal-lasktu u l-gilda maqtughin. Wasalna sabiex inghaqdu kollox flimkien.

L-ewwel trid tghaqqad l-istrixxi mal-gilda. Din tkun ghamiltiha zewg qasmiet, harira akbar mill-wisa' tal-lasktu li jkun irid jghaddi minnhom. Hekk kif tghaddi l-lastiku minn goł-qasmiet li ghamilt, torbot tarf kull lasktu bi spag irqiq jew harir u taghmel l-ghoqiedi. Kien hawm min kien juza l-passaperla. Din biz-żmien tispicča ddghajef il-lasktu bil-ġbid. Wara torbot il-lasktu mal-wadab, bl-istess spag jew harir. Tinsieħ li l-harir jaqta'. Ikollok wadab mhux biex tiddandan bih iżda biex tużah. Bih tista' twaddab xi ġebła zghira distanza twila, anki mija u hamsin pied. Nużaw kollox biex nisparaw, mhux biss ġebel: čaghqiet, bočci, *ball bearings*, skorfini u, niftakar lil siehbi jispara pum tač-čeramika. Darba lqat tajra safra waqt li kienet ittir u baqghet sejra. U darb' oħra waddabt ghal kuda. Jintuza l-aktar għall-ghasafar tal-bejt u tal-maltemp, iz-zakak, imma l-aktar waqt il-kačca għall-gremxul.

Fis-Sajf żmien il-gremxul. U mmorru nfittxu l-gremxula, il-wiżgha u x-xahmet, u jekk tiġina tajba anki xi serp. Il-ġurati wkoll jidhlu fil-mira. Hadd ma kien jehlisa. Kull ma jičcaqlaq infaqqghu fuqu. Tarahom jilaghqu x-xemx ma' xi hajt tas-sejjeħ jew xi bičca blata, nersqu kemm jista' jkun qrib u kif naraw li xammitna, naghtuha tir. Lill-gremxula nsejħulha s-sultan, ghaliex hija ghandha l-isbaħ ilwien mill-annimali

li jtkaxkru. Il-priza niġbruha u nzommuha ġo bott biex naraw min qabad l-aktar. Jekk ma noqtluħiex jew inferuħa, li kien rari, nerġghu noqoghdu għassa ghax f'xi hin se toħroġ. Naqdbu aktar gremxul ghaliex aktar abbondanti u aktar ikunu għall-miftuħ. Konna mmorru wkoll il-Magħluq ghaliex hemm

iżommu l-mazzarelli minħabba li mimli ilma salmastru. Ikunu weqfin fl-arja jew jistrieħu fuq is-simar tal-bahar. Anki żring ma jħrabiliħiex jekk jixref rasu minn xi għadira. Mhux l-ewwel; darba li l-pulizija ħadulna l-wadab, u min jaf kemm il-darba spicčajna l-ghassa. Imma konna għadna zghar wisq. Jien kelli mat-tax-il sena. U ghalkemm jehodhielna, kien digà' jkollna oħra merfugħa d-dar għal li jista' jinqala'. U l-ghada nerġghu noħroġu.

Darba nkun qed indur hdejn kamra fir-raba' lejn iż-Zonqor u nara bir battal mill-ilma, mimli terrapien. Qalb il-ġebel deherli li rajt bħal dahar ta' fekruna. Pront qbadt il-wadab u fajjart tir u ħadtha f'nofsha. Meta rajt li ma tharkitx, ersaqt u ħarist lejha aktar mill-qrib u f'daqqa wahda ksaħt. Skoprejt li ma kienx hemm wahda iżda hafna aktar. U ma tharkux. Iżda minflok fkieren dawn kienu *hand grenades* tal-gwerra.

Mort niġri l-ghassa, sibt pulizija, ghidtlu b'kollox u čempel x'imkien. Wara ftit nizlu zewg *land rovers* mimlija suldati Inġliżi, dawru l-post u warrbu n-nies. Xi hadd minnhom niżel fil-bir u nehħa l-*hand grenades*.

Tant konna nissugraw li niftakar li jien u siehbi minn Wied il-Għajn ukoll konna dhalna l-Belt apposta bil-wadab. Hbejniħom fi ħziemna u għattejniħom bil-ġersi. Morna hdejn il-*Main Guard*, fejn kien hemm is-suldati jagħmlu d-drill, qsamna lejn il-Palazz tal-Gvernatur u dhalna hdejn l-istatwa tal-Ġgant. Konna sirna nafu li f'dik il-bitha kien jidhol l-isturnell jorqod qalb is-sigar. Kien hemm qatja' ta' mijiet. Ħarisna madwarna u meta deherilna li kollox sew, ħriġna l-wadab u bdejna nisparaw.

Illum inħares lura u jiddispačini ta' dak li għamilt, allavolja naf li dak kollu kien bluħa tat-tfulija. Taħqar l-annimali huwa ħazin u issa li mort f'xi riservi naturali, inħares lejn in-natura b'rispett u nahsibha mod iehor.

@ Steve Borg.



Il-perjodiku "l-Imnara" issa ilu johroġ tlieta u tletin sena; mill-1978 'l hawn. Billi nafu kemm saru rari l-ewwel hargiet tal-Imnara, u allura nafu wkoll li hafna mill-qarrejja taghna m'ghandhomx aċċess ghalihom, bihsiebna li minn żmien ghal żmien, jekk l-ispazju jkun jippermmetti, nerġghu nippubblikaw xi artiklu li jkun deher hafna snin ilu, imma li t-taghrif ta' ġo fih ikun ghadu jqanqal ċertu interess. Ghal dil-harġa ghażilna artiklu ta' Rafel Bonnici Cali', li kien deher fl-ewwel harġa tal-Imnara fl-1978. Dak iż-żmien Bonnici Cali' kien it-Teżorier tal-Ghaqda. Twieled Hal Tarxien, u minn eta' żghira wera ġebda kbira lejn l-arti. Meta kien ghadu daqsxejn ta' tifel kien jitghallem ghand il-pittur maghruf Giuseppa Cali', li kien jiġi z-ziju t'ommu. Maż-żmien tela' jistudja anke l-Italja.

Fl-1932 kien imqabbad ipitter xi xogholijiet għall-knisja parrokkjali tal-Hamrun, fosthom id-dehra tal-Madonna lil San Gejtanu, u l-kwadru ta' San Pietru Pawl. Wara ntefa' fuq ix-xoghol tar-restawr, u ha fama tajba hafna. Fil-Gwerra waqaf ghal xi snin, imma wara l-Gwerra, bil-bini mill-ġdid jew l-irranġar ta' hafna knejjes milquta bil-bombi, kellu hafna xoghol u illum wiehed jista' jara l-pittura tiegħu fi knejjes il-Belt, Bormla, l-Birgu, Hal Tarxien u ż-Żurrieq. Meta l-*boom* ta' wara l-Gwerra spiċċa, Rafel kellu jfittex xoghol mal-Gvern, u dahal jghallem l-arti f'xi skejjel tekniċi, l-Liċeo, u anke l-Iskola tal-Arti.

Rafel Bonnici Cali' kiteb ukoll fuq l-istorja tal-arti f'Malta,

imma f'dan l-artiklu jtkellem fuq żmien meta bla hsieb ta' xejn, sab ruhu mdahhal f'biċċa folklore Maltija.

# FOLKLOR FUQ IL- KAROZZI TAN-NAR.

Rafel Bonnici Cali'

Min hu xih bhali aktarx jiftakar li l-karozzi li jimxu bla żwiemel kienu jissejhu minna l-Maltin *Karozzi tan-Nar*, għax waqt li jimxu kienu jarmu d-duhhan; mela kien fihom in-nar.

Dawn dehru fostna fi żmien il-Gwerra l-Kbira li bdiet fl-1914. Illum nafuhom aktarx bl-isem Inġliż - *motor cars* għall-karozzi ż-żgħar, imsejha wkoll karozzi tas-sinjuri; u *buses* għall-karozzi kbar għall-ġarr tal-passiġġieri.

Meta spiċċat il-gwerra, fl-1918, uħud mill-karozzi kbar li kellhom is-servizzi Inġliżi bdew jinbiegħu bl-irhis lill-poplu u wħud ġew imdawrin għall-ġarr tal-passiġġieri, b'hekk beda s-servizz popolari mill-irtula għall-Belt b'aktar heffa mit-*tramvaj* (Tram) u l-*vapur tal-art* (ferrovija) li kellhom jinqerdu hesrem dwar l-1930.

Għall-ewwel is-servizz tal-karozzi kien bla organizzazzjoni; kull sid ta' karozza beda jaħdem għalfejn irid; Malta kienet kollha tiegħu u jaħdem meta jrid, daqqa

fuq il-linja u daqqa għal xi xalata, eċċ.

Jien li trabbejt f'Hal Tarxien, niftakar lill-Ċelest, bniedem hawtieli, li xtara ambulanza qadima tal-isptar tas-servizzi Inġliżi u dawwarha f'karozza billi żiedilha żewġ bankijiet fuq ġewwa u gallarija fuq wara biex isservi għad-dhul u l-inzul tal-passiġġieri. Huwa żebagħha kaħla ċara, biex taqbel mal-isem "Ċelest", u mal-ġnub tagħha fuq barra żied l-isem b'ittri kbar TA' ĊELEST. Tghidx kemm sar poplari man-nies tar-raħal, għax kien jaħdem għall-Belt, u meta jaasal is-sajf kien jaħdem għall-bajja ta' Birzebbuga.

Għall-ewwel żmien il-karozzi kienu jinżebgħu kif ifettillu sidhom. Nghidu aħna sid mill-Furjana kien aktarx jiżbogħ il-karozza haħra bhall-lewn tal-klabb tal-ballun Furjaniz; waqt li sid minn Tas-Sliema kien aktarx jagħżel il-lewn ikħal - lewn il-klabb Slimiż.

Dan kien jirrifletti l-ilwien li bihom kienu jinżebgħu id-dgħajjes tat-tiġrija tal-Vittorja fil-Port il-Kbir, iżda l-karozzi tal-passiġġieri żiedu tiżjin iehor li jirrifletti l-puleni tal-bastimenti antiki, jiġifieri żiedu girlandi tal-fjuri pinguti mal-ġnub tagħhom u fuq il-warrani tal-gallarija. Kien fihom x'tara, xejn inqas mill-karrijiet ta' Sqallija li fuq il-ġnub tagħhom kien ikun fihom tiżjin mill-isbaħ ta' xeni bil-figuri b'hafna lwien.

Imma l-karozzi tal-passiġġieri ta' Malta kienu ta' għamla speċjali u b'tiżjin kollu kemm hu Malti li ma jixbaħ lil ta' hadd iehor; kien kollu kemm hu folklor Malti li żviluppa fi ftit snin u ġie ukoll maħnuq ftit wara li twieled. Fih daħlu mhux biss disinji ta' ward u ornat, imma wkoll xbiehat ta'

qaddisin u nies oħra mportanti mehudin mill-istorja ta' Malta u tad-dinja kif iddur.

Niftakar sewwa li sid ta' karozza mill-Belt zebagh il-karozza tal-passiġġieri ħamra għax huwa kien devot tal-qaddis martri San Pawl, u ried ix-xbieha tal-qaddis fuq kull naħa tal-karozza. Ried isib ukoll pittur biex ix-xbieha tkun sewwa sew kopja tal-vara tal-qaddis li hemm fil-Bieb tal-Belt – u dan qabba lili.

Ix-xogħol ingħoġob u għalhekk sidien oħra qabbduni npingilhom qaddisin u xbiehat oħra fuq il-karozzi tagħhom. Biex ma ntawlux, sid minn Hal Qormi ried lil San Ġorġ fuq iż-żiemel, iehor minn Haż-Żebbuġ ried lil San Filep, iehor mill-Ħamrun ried lil San Gejtanu, u oħrajn riedu lil San Guzepp jew lil qaddisin oħra; waqt li wiehed minn Ghawdex ried lil San Pietru Pawl, il-patron tal-parroċċa tan-Nadur.

Dawn il-qaddisin kienu juru fejn il-karozzi kienu jiehdu n-nies, flok l-isem tal-belt jew raħal. Imma meta l-karozzi żdiedu, deħru l-ismijiet tal-irħula fuq it-tabella (*destination*).

Kienu deħru wkoll xbiehat oħra, bħal tal-President George Washington fuq karozza ta' wiehed li darba kien l-Amerka; Tom Mix il-Cowboy, jew isem ta' xi artista taċ-ċinematografu ta' dak iż-żmien, kulhadd gostih. L-istorja ta' Malta wkoll uriet ruħha bl-ismijiet u x-xbiehat tal-Granmastri La Valette, Cottoner, Pinto, eċċ. Kif ukoll Mannarinu u Mattew Callus. In-namrati wkoll hađu sehem, u niftakar l-ismijiet ta' Evelina, Pawlina, u Melita.


Għall-ħabta tal-1927 il-Gvern ried li jsiru l-linji tal-karozzi, kull linja b'lewn għaliha u b'hekk

dawk tal-Mellieħa bdew jinzebgħu bl-abjad, tar-Rabat bl-ikħal skur, ta' Birzebbuġa bl-ikħal ċar, ta' Tas-Sliema bl-aħdar skur, ta' Bormla bl-aħdar ċar, ta' Birkirkara bl-aħmar, ta' Haż-Żebbuġ bl-isfar, eċċ. Imbagħad dwar l-1933, il-Gvern ma riedx aktar girlandi u ismijiet u lanqas xbiehat fuq il-qafas ta' barra tal-karozzi tal-linja.

Illum għandna l-karozzi kollha ta' lewn wiehed, u jingħarfu bin-numru, imma s-sidien żammew f'it mit-tradizzjoni tal-folklor billi għadhom iżommu l-gewwieni tal-karozzi tagħhom bi xbiehat tal-qaddisin tagħhom u xbiehat oħra li jħobbu, imma l-aktar haġa popolari tagħhom hija l-kliem Latin: *Verbun Dei Caro Factun*

Est, li xerred il-qaddis Dun Ġorġ Preca tal-Mużew fostna l-Maltin fl-istess hin li deħru l-*motor cars*.

Jien li kont imdahħal sewwa f'dan il-qasam tal-folklor billi, kif ġa għidt kont imsejjah biex inpingi dawn ix-xbiehat, kont ukoll immaqdar minn shabi l-artisti żgħażaġh għax deħrilhom li kont qieghed inwaqqa' l-arti fil-baxx, imma l-artisti xjuħ bħal Dwardu Caruana Dingli u Toni Micallef għamluli kuraġġ u tawni parir biex inkompli naħdem għax il-pittura fuq il-ħajt, fuq it-tila, fuq karta, fis-swali, u fuq il-karozzi hija dejjem arti jekk maħduma tajjeb. Din hija l-istorja ta' kif bdejt il-karriera tiegħi bħala pittur tal-folklor meta kelli 18-il sena.



Mudelli ta' karozzi għat-trasport pubbliku "tal-gallarija" magħmula minn Guido Lanfranco; ritratti li deħru fil-ktieb tiegħu *L-Istorja tat-Trasport f'Malta*, ippubblikat mill-PIN fis-sena 2002. (Kullana Kulturali, Nru. 1)

# QLAJJIET, QWIEL, U UŽI TRADIZZJONALI TAL-FROTТА TAR-RUMMIEN FIL-GŻEJJER MALTIN

Jeffrey Sciberras

Ir-rummiena hi fost l-ewwel frottiet li kabbar l-bniedem fl-ghelieqi tiegħu minn mindu il-bniedem tghallem is-sengħa tal-biedja. Ir-rummiena originat fl-Asja Ċentrali u l-isem Latin tagħha hu *Punica granatum*. Kemm l-isem Latin kif ukoll dak Franciż: *Pomme Granate*, it-tnejn ifissru "tuffieha b'hafna żerriegħa".

Għadu mhux ċar meta s-siġra tar-rummien waslet Malta, imma fostna hi meqjusa b'hala siġra "arkeofita" – jiġifieri siġra li nġiebet Malta fil-qedem, tant li illum hi haġa wahda ma' dak li nsejnhulu "l-ambjent Malti". Isimha ġej mill-Għarbi, w'allura żgur li tmur lura sa żmien l-Għarab, imma jista' jkun li kienet hawn qabel, minn żmien il-Feniċi u l-Kartaġiņi. Imma fuq dan għad hemm bżonn aktar tiftix arkeologiku.

In-nomenklatura tar-rummiena għadha haġja sal-lum; Għandna postijiet li ssemew għal din l-ispeċi – fosthom Triq ir-Rummien f'Wied il-Għajn, Tar-Rummien, limiti tax-Xaġhra, u



## Hamra Nar, Nar m'Hijjex.

Hondoq ir-Rummien, it-tnejn f'Għawdex. Fis-snin tmenin, Mary Rose Mallia kantat kanzunetta fuq "Wied Rummiena" meħuda minn poeżija ta' Joe Friggieri. ([www.sechuk.com](http://www.sechuk.com))

Hemm xi qwiel li jsemmu ir-rummien, fosthom:

*Is-siġra tar-rummien  
timlielek il-ġewlaq u zzejjen il-  
ġnien.*

*Il-beraq ta' San Mikiel  
isajjar u jfellel ir-rummien.  
(Pisani, 2000)*

Dan tal-aħħar hu marbut mal-aktar qlajja' magħrufa fostna – dik li s-sajjetti jġieghlu l-frotta tar-rummien tinqasam. Din hija ħrafa. Il-frotta tinqasam meta tagħmel hafna xita wara sajj niexef, u dan iġieghel is-snien ħomor tar-rummiena jintefhu f'daqqa u jikbru b'rata ikbar milli

tikber il-qoxra ta' barra w'allura din tinqasam. Qlajja' ferm inqas komuni imma xorta magħrufa hafna fost in-nisa hi li mara tqila m'għandhiex tiekol rummien waqt it-tqala. M'hemmx xi raġuni xjentifika u ppruvata dwar dan, imma jista' jkun li l-antioossidanti li hemm fil-meraq tar-rummien ma jhallux l-aċidu foliku jasal għand it-tarbija fil-ġuf, u forsi hu minn hawn li nsibu n-nisel ta' dil-qlajja'.

Hwejjeġ moħgaġa dwar ir-rummien għandna wkoll:

*Bil-ghadam, mhix animal,  
Bis-snien u ma tigdimx,  
Halqa mbexxaq u ma tidhaxx.  
(Pisani, 2008)*

*Kaxxetta bir-rubini,  
Tabilhaqq li m'humieq fini,  
Imma huma tal-kulur,  
Min jinduna kbir duttur.*

*Hamra Nar,  
Nar m'hijjex,  
Bil-kura Frasha,  
Re m'hijjex.*

(Ġużi Gatt, komunikazzjoni personali)

Fir-religjon ir-rummiena tissimbolizza l-providenza t'Alla, minhabba l-kwalitajiet nutritivi u medicinali tagħha, u dil-ħaġa għadha magħrufa l-aktar f'Għawdex. F'zewġ lokalitajiet f'Għawdex, waħda fix-Xagħra u l-oħra r-Rabat, hemm statwi tal-Madonna bil-Bambin iżomm rummiena f'id waħda. Xi nisa xjuħ kienu jitolbu:

*Madonna tar-Rummien,  
sawwab fuq id-dar tagħna  
l-frott tiegħek tal-Ħniena.*  
(Pisani, 2000)

In-niċeċ tal-Madonna tar-Rummien huma magħrufa f'Malta wkoll – per eżempju waħda f'Hal Bażan (Weber, 2008).

Dari, l-inbid tar-rummien, magħmul id-dar kien jista' jingħata minn min ikollu xi obbligazzjoni lejn xi hadd. It-tfal subien, l-aktar f'Hal Qormi sassin sittin u sebghin, kienu jilgħabu billi jdaħħlu xi rummiena li tkun għadha zghira f'tarf ta' qasba rqiqa biex taparsi għandhom pipa (Mario Sciberras, mastrudaxxa, komunikazzjoni personali). F'xi skejjel Maltin reġgħet daħlet id-drawwa tal-borża ta' San Martin li tingħata lit-tfal għall-festa ta' dan il-qaddis, u ġol-borża spiss issib xi rummiena wkoll (komunikazzjoni personali ma' xi ġenituri).

Is-siġra tar-rummien spiss tiłħawwel għall-użu ornamental tagħha, speċjalment quddiem vilel u djar privati li nbnew fis-

snin tmenin u disgħin. Fid-djar, il-fjuri miftuħa tas-siġra tar-rummien kienu spiss jitqiegħdu quddiem xi statwa tal-Madonna. Il-qxur u l-friegħi tar-rummien kienu jintużaw biex jikkunzaw ii-ġlud; biex jiżbgħu id-drapp b'kulur safrani; u biex jiżbgħu ix-xbiek għall-insib tal-ghasafar biex dan jiġi minn lewn il-ħamrija u jinheba fl-ambjent ta' madwaru (komunikazzjoni personali minn produttur tar-rummien f'Għawdex).

Riġward l-użu medicinali, r-rummien kien jintuża bħala astringent kontra l-mard tal-ħalq, tal-ħanek, u infezzjonijiet fil-gerżuma. F'xi djar kien isir tip ta' inbid ħelu tar-rummien, u kien jingħata l-aktar bħala duwa lix-xjuħ (Lanfranco, 1992).

Riġward l-użu kulinari, riċetta qadima u minsija minn Għawdex issemmi l-meraq tar-rummien miżjud ma' dixx patata mqaxxa u f'tit bużbież u kollox jiġi nkaljat ġol-forn.

## Hajr

Nixtieq nrodd hajr lil Dr. Anthony Sacco, Arnold Sciberras, u Romario Sciberras, tal-ghajnuna tagħhom fuq din il-kitba.

## Referenzi:

Pisani, G., (2000), *Ir-Rummien, Id-Duwa tal-Madalena*, pġni 6-63, Mireva Publications.

Weber Hans, C., (2008), *Ornamental Plants of Malta*, Pġna.190, Margraf Publishers.

Briffa, C., (2007), *Ir-Rummien*, Biedja u Sajd, Ħarġa 200, Pġna. 1 u 7.

[http://www.billcasselman.com/wording\\_room/pomegranate.htm](http://www.billcasselman.com/wording_room/pomegranate.htm): Bill Casselman's Canadian word Website, Meiju 2010.

Sciberras, J. (2010) The Potential And Sustainable Utilization Of Pomegranate In The Maltese Islands, (Teżi mhux ippubblikata għall-baċellerat, tal-Istitut tal-Agrikultura tal-Universita' ta' Malta.

@ Jeffrey Sciberras



*Punica granatum.*

# MADAME AURORE VERIE

Mela darba kien hemm f'Bormla, Salvu u Luigia Cassar; u kien hemm f'Hal Gharghur Bertu u Grazzia Aquilina. Kien żmien ta' ghaks u guh, bejn l-1825 u l-1830. Ghalhekk telqu ghal Tuneż, qalbhom sewda żgur, għax naf x'jigifieri li thalli art twelidek. Jidher, milli kien jghidu fil-familja, li wara ftit reġghu lura Malta – forsi għat-twelid ta' xi tarbija – u wara marru lura Tuneż. It-Tuneżija ghadha ma kinitx taht il-Franċiżi; dawn ġew fl-1881.

U Salvu kellu tifel – Klawdju, u Klawdju kellu lil Salvu – missieri. U Bertu kellu lil Mario, u Mario kellu lil Grazzia – ommi.

Kienu bdiewa, neguzjanti. In-nisa kienu jagħmlu l-ghenienel, jaħdmu r-rakmu, u jduru bil-hafna tfal li kellhom.

Salvu Cassar u Grazzia żżewġu u kellhom għaxart itfal - hamsa biss ghexu. Meta ġejt jien, ġejt Franċiża mingħajr ma tlabt għax, skont il-liġi, it-tfal tal-ġenituri Maltin mitwiwda Tuneż kellhom ikunu Franċiżi.

Xi haġa dwar il-Maltin ta' Tuneż: kien hemm l-Gharab, il-Lhud, il-kumunita' Taljana, il-Maltija, u l-Griega. Il-kumunita' Maltija kienet miftuha, hajja, b'hafna soledarjeta'. Kien hemm il-knisja ta' San Pawl, bil-patrijiet Agostinjani Maltin, is-Santwarju tal-Madonna tal-Mellieha, f'Kartaġni, it-teatru, il-banda "Duke of Connaught's Own Band", il-football, il-Boys Scouts, l-Għaqda tal-Għajnuna, u ...l-Konslu Inġliż, li hlief festa kull sena fil-ġonna tiegħu, ma kienx jagħti kas tal-Maltin.

Minn ġenerazzjoni għall-oħra, s-sitwazzjoni tal-Maltin marrett għall-ahjar. Wara l-Gwerra tal-1939-45, il-maġġoranza kienet Franċiża – fuq



il-passaport, imma Maltija fil-qalb. Hafna kienu ż-żwigijiet mal-Franċiżi u t-Taljani.

Fl-1956, bl-Indipendenza tat-Tuneżija, s-sitwazzjoni saret aktar u aktar ta' nkwieta u ta' periklu. U fl-1961, kellna mmorru malajr, nhallu kolloxx, familja, hbieb, dar...bħal eluf ta' familji. Ma żewġi u t-tfal tlaqt lejn Franza, fejn hadd ma kien jistenniena. Nies berdin, aktar minn dak ix-xahar ta' Diċembru 1961. Franza kienet fi krizi minhabba l-Gwerra tal-Alġerija. Għamilna mill-ahjar: żewġi sab xogħol wara sena; jien kont nġhallem fi skola primarja tal-Gvern.

Is-snin għaddew. Fl-1975, it-tfal marru vaganzi wehedhom; żewġi kien fil-kura; u jien sibt ruħi wahdi fid-dar. Dar vojta, hiemda, għall-ewwel darba! Bdejt nahseb f'ija, fi tfulitu, Tuneż, niesi, l-ilsien Malti...kif jghiduha din? U dan? Gietni xewqa li nisma' l-kliem Malti; xewqa tant kbira li ktibt lill-Ambaxxata ta' Malta, Parigi. L-Ambaxxata bagħtet l-ittra tiegħi lill-*Association France-Malte* – li ma kontx naf biha, u dawn bagħtuli diska ta' kant Malti. X'ferh! Kont nixxala nismagħha hamsa, sitt darbiet, u aktar, kuljum.

Sirt naf li l-*Association France-Malte* kellha għaqdiet żgħar f'Lyon, Marseille, Montpellier, Nice, u Toulouse. U jiena ili mill-1980 viċi-president tal-Għaqda ta' Toulouse. Gejna mistednin mill-Ambaxxata ta' Malta, f'Parigi, u hemm l-qajt ma'

Ivan Magri-Overend, president tal-Maltin tal-Eġittu, f'Londra. Hu kellem dwari lil Karmen Mikalleg Buħaġar, u din kitbitli biex immur inżur lil oħt Laurent Rapa, li kienet f'dar tal-anzjani f'Pau. Hekk bdiet il-hbiberija bejnietna. Bagħtitli kotba tal-grammatika Matija, u bdejt nitgħallem il-Malti miktub; u permezz tagħha li naf bl-Imnara. Grazzi Karmen!

Fl-Għaqda tagħna naghmlu festa darbtejn fis-sena; u vjaġġ ta' grupp lejn Malta kull sena. Ahna madwar mija; ġejjin mill-Alġerija, t-Tuneżija, u l-Marokk. Nikteb gazzetta żgħira dwar il-ġrajja tal-poplu Malti, il-kultura, u d-drawwiet, u Malta tal-lum. Hafna nies jixtiequ jagħmlu l-arblu ġeneoloġiku, u ngħinuhom biex jiktbu r-riċerka tagħhom. Ta' spiss insibu nies li huma kuġini; li jġu minn xulxin mill-antenati. Nhobbu ngħidu xi kliem Maltin; niftakru flimkien drawwiet u qwieli; u xi riċetta! Nhobbuh il-Malti! Il-kelma Semitika saret helwa, il-kelma romanza saret qawwija; it-tnejn saru Maltin, ikkuluriti, muzikali – u kemm jiddispaċini li ma nafux sewwa, u kemm nifrah li nifhmuh! Bħalissa qiegħda naqleb ktieb Malti għall-Franċiż.

Ahna nippruwaw inżommu r-rabta bejnietna u ma' Malta; nitkellmu dwar Malta, nfahħruha għal ġieġ art missirijietna; għall-memorja tal-eluf ta' "Bertu" u "Grazzia" li telqu minn art twelidhom għal hajja ahjar.

© Aurore Verie Cassar.

## KOTBA LI QRAJNA

### AKTAR KITBA MINN MALTIN TA' FRANZA.

Madame Aurore Verie laqqhatna wkoll ma' Georges Micallef, Malti iehor li trabba Tuneż imma li illum jghix Franza:

Jiena jisimni Georges Micallef, imwieled Tuneż, fil-kwartier ta' BIEB IL-HADRA fejn kienu jghixu hafna familji Maltin, il-maġġoranza biċċiera u kuċċiera. Il-familja tiegħi kienet minn Haż-Żebbuġ, minn-naħa ta' missieri, u mill-Qrendi minn-naħa t'ommi. Issa mindu sirt pensjonant noqghod fil-belt ta' *Hagondange*, hdejn il-fruntiera Franco-Lussemburġiza.

L-ewwel kont nġhallem fi skola primarja; u wara sirt professor tal-Franċiż, u surmast fi skola sekondarja, fit-Tuneżija u fi Franza.

Tabilhaqq għandi f'it tifikriet tal-kultura Maltija għax missieri, li kien jaħdem f'uffiċju, ma tantx kien jagħti kasha; u omni kienet thoss ruhha aktar Franċiża mill-Franċiżi.

Iżda fadalli xi kliem Malti, xi taqbila, u xi platt tajjeb ta' ikel Malti li naf insajjar – bħal l-għaġin il-forn, il-qarabagħli u l-brunġiel mimli, u l-pastizzi – li konna nsejjuhom "caldi" għax il-bejjiegħa fit-toroq kienu jzommuhom shan u jgħajtu: "caldi caldi!"

Fil-parroċċa tagħna ddedikata lil San Pawl, ir-religjon kienet ankrata fina u għadni niftakar l-atmosfera tar-Randan, il-funzjonijiet, u l-priedki li ma kontx nifhimhom, imma niftakar kliem bħal: "Alla, Sinjur, Gheżieħ Hut!" u kont inkun tassew imqanqal.

Hu meta kbirt u bdejt naħdem li sirt konxju tal-indentita' Maltija tiegħi, u din kibret fija u biha hassejtni tassew kburi.

Tislijiet

**Georges Micallef**



**Joseph C. Camilleri**

Ftit tal-jiem ilu, il-*Wise Owl Publications* hargu ktieb bl-isem ta' *Gabra ta' Leggend'* miġbura mill-membri tal-Għaqda tagħna Joseph C. Camilleri. Il-leġġendi ngabru l-aktar minn fomm ix-xjuħ tagħna, u huma qosra, spiss mhux aktar minn paragrafu jew tnejn, u huma ta' ċertu mportanza għax xi wħud minnhom, għalkemm magħrufa minn min għandu ċertu eta', mhux dejjem issibhom miktuba u miġbura flimkien. Biex niehdu eżempju, eja nsemmu "l-Leġġenda tal-Qerda ta' Malta".

*"Il-gżira ta' Malta kienet minn tal-ewwel li nholqot. Għalhekk din il-gżira se tkun l-ewwel waħda li se tinzel taht il-baħar. Jum wiehed il-baħar se jgħatti lil Malta kollha kemm hi. Wara li jigri dan xi baħhara Sqallin jgħaddu fuq il-post fejn qabel kienet Malta. Dawn jieqfu biex jgħidu xi talba għal ruh il-Maltin li kienu jghixu fuq din il-gżira."* Paġna 15.

Din l-istorja nisma' lil omni ssemmiha, u l-awtur jghid li dari tant kienet magħrufa li hemm ukoll xi taqbiliet fuq dan l-istess suġġett:

*Dik Malta l-ewwel ma nhalqet,  
Dik Malta l-ewwel ma tinzel.  
Ej' hanina, busni bewsa,  
Qabel il-mewt tahsad bil-mingel.*

U ohra:

*Meta Malta ssir baħar  
U jgħaddu l-iġfien Sqallin,  
Jghidu requiem aeternam,  
Għax hawn għammru l-Maltin.*

L-awtur qed joffri skont speċjali għall-membri tal-Għaqda tal-Folklor. Il-ktieb jiswa €6.99 mill-hwienet, imma l-membri jistgħu jixtruh b' €5.25. Ma' dan wiehed irid iżid 53c posta, u 20c envelope – total €5.98. Iktbu lil: Joseph C. Camilleri, 32, Triq il-Muskatell, H'Attard, ATD 2730.

Għall-membri barra minn Malta l-posta hi hekk: L-Ewropa €6.67, l-Amerka €4.91, u l-Awstralja €6.02

# IT-TEWM

Karmenu Pace

F'dawn l-aħħar snin drajna nsibu fis-suq il-frott u l-hxejjex "barra minn żmienhom". Imma sa f'it tas-snin ilu kollox kellu "żmienu", għalkemm hemm għelejjel tar-raba' li jistgħu jinħażnu biex imbagħad jinbieghu u jittieklu meta ma jkunux għadhom jidhru fl-għelejqi tagħna.

Biex niehdu eżempju: Il-bettieħ tax-Xitwa t'Għawdex kien hawn min jixtri qantar minnu meta jkun żmienu (jigifieri għall-aħħar t'Awwissu) halli jahżnu fuq xi setaħ jew taħt xi sodda, biex meta għal Settembru l-bħajra tkun spicċat kollha, hu jkun jista' jieħu xi bettieħa milli hażen, jaqsamha, u jkolha. Dan il-bettieħ jiflah jinħażen mqar sa tliet xhur, imbasta xi kultant idduru f'it biex tara jekk hemmx xi wahda li bdiet tmur, jew tithassar.

It-tewm u l-basal huma żewġ frottiet tal-art li jinħażnu mill-bdiewa u mill-mara tad-dar għaliġja, biex isibuhom meta fix-xitwa, dawn l-għelejjel jiskarsaw. It-tewm u l-basal jinqalghu għall-habta ta' Meġju/Lulju. Peress li dak iż-żmien ikun hawn hafna fis-suq, il-preżż jorhos. Mela l-bidwi, wara li jbiegħ li għandi jbiegħ, jahżen il-bqija ġo xi għorfa mrewħa halli johorġu fix-xhur tax-xitwa meta prezzu jkun aħjar.

It-tewm jibda jinżera' għal San Mattew, li jahbat fil-21 ta' Settembru, meta t-temp ikun beda jahseb biex jaqleb; u jinqala' għal Meġju. It-tewm jinżera' jew "bil-bejta" – jigifieri f'hofra li l-bidwi jagħmel fil-hamrija bl-imgħażqa, u allura ngħidu li l-bidwi "ibejjet" it-tewm – jew inkella jintefa' fir-radda wara l-mohriet, u mbagħad jitgħatta bil-hamrija. Il-bidwi jistenna x-xita biex tnebbet it-tewm.

It-tewm jinżera' sinna sinna – jekk ikun sabiħ – jew xi erbgha f'daqqa jekk ikun irqiq. Wara li jinbet u

jikber xi f'it, it-tewm jitnaqqa' – jigifieri tagħzaq f'it madwaru bla ma tmiss ix-xitla – u dan tagħmlu kemm biex teqred il-haxix hażin, u kemm biex tiftaħ il-hamrija halli din tieħu l-arja u thalli l-ilma tax-xita jidhol. Imma trid toqgħod attent li t-tewm tnaqqigh meta jkun rih fuq (mill-Punent tal-Grigal), bla nida, u bl-art xotta, għax inkella jista' jimrad u jmut. Ix-xitla tat-tewm tbat mill-marda tas-sadid – jitfaċċaw bħal tikek bojod matul il-weraq twil tiegħu, u x-xitla tisfar u tmut. Jew tista' tithassar ir-ras tiegħu fil-hamrija u x-xitla tispicċa. Jew inkella jista' "jrabbi l-hniex" jigifieri flok ma r-ras teħxien fil-hamrija, din tniżżel bħal swaba' minflok tirma s-snien, u dan it-tewm ma jkun jiswa għal xejn għax ma jkunx fih x'tiekol. Hemm ukoll hanfusa li tbid fuq ras it-tewm meta din tkun għadha fil-hamrija. Il-bajda tfaqqas u d-dudu li johroġ minnha jghawwar ġo xi sinna tewm u jkel u jgħix minnha. Hu għalhekk li xi kultant tfesdaq xi ras tewm u ssib dudu kbir abjad ġo fiha.

It-tewm jibda JBID jew IFAQQAS, jigifieri jibda jħaxxen ir-RAS li tkun magħmula minn hafna snien. Kull sinna tkun imgeżwra ġo fosdqa. Is-snien jibdew jehxienu, ir-ras tikber, u l-faxxina tax-xitla, jigifieri dik il-parti li tkun 'il barra mill-hamrija tikber u toghla mal-pied u nofs jew żewġ piedi. Sa fejn naf jien, it-tewm tal-mejda ma jagħmilx bont, li jkun bħal zokk twil li fit-tarf tiegħu ikollu bħal ballun tond mimli żerriegħa. Imma jeżisti tewm selvaġġ, li hu endemiku għal Malta, li jtella' l-bont biż-żerriegħa bħalma jagħmel il-basal.

Meta t-tewm JILHAQ, jigifieri meta jkun għadha ż-żmien u t-tewm ikun sar u lest biex jinqala', dan taqilghu billi tagħti daqqa ta' magħzqa jew krexxun ġol-hamrija taħt ix-xitla, tiġbed ix-xitla minn ġol-bejta jew radda fejn tkun, tfarfarha – għax għeruqha huma bħal xuxa u taqbad magħhom tuppna hamrija – u thallih jinxef fil-post għal xi ġimgħa jew aktar. Biex taqla' t-tewm hemm biċċa għodda oħra – il-FIESA – li hi bħal magħzqa dejqa bil-marloġġ magħmul ċatt, u b'bejta kwadra fejn

jidhol il-marloġġ. It-tewm, jekk jinqala' aħdar, jigifieri qabel żmienu, tista' tiġbdu u taqilghu b'idek; imma trid toqgħod attent li l-art ma tkunx iebsa, għax inkella jista' jitqaċċatek. Il-bidwi joqgħod attent hafna mit-temp meta jkollu t-tewm maqlugh u mitluq mal-art biex jinxef, għax jekk tagħmel xi halba xita u jixxarrab, dan jagħmel sahna u jithassar. Jekk jixxarrabu, l-bidwi jmur iqallbu biex jinxef u ma jehux umdita' minn taħtu.

Il-bidwi jkollu seba' mitt sena biex jiġbor it-tewm li jkollu mferrex mal-għalqa u jdendlu x'imkien biex ikompli jinxef bil-kwiet. It-tewm jagħmluh faxx faxx. Kull faxx tewm ikun fih xi tużżana rjus jew aktar, skont kemm it-tewm ikun sabiħ u ohxon. Ma jagħmlux hafna f'daqqa halli t-tewm ikun jista' jitrewwah, jigifieri tghaddilu l-arja biex ikompli jinxef. Il-faxxi tat-tewm idendluom fuq xi setaħ jew taħt xi taraġ xemxi, imma xorta trid toqgħod għassa tiegħu u tmur tigri taqilghu u ddaħħlu ġewwa malli tagħmel xi halba xita. Il-kelma "faxx" ġejja mit-Taljan *fascio*, li tfigger "qatta' marbuta". Ix-xitliet tat-tewm, bir-ras, ix-xniexel u l-faxxina b'kollox jintrabtu flimkien minn nofs il-faxxina.

Meta t-tewm ikun nixef kemm għandu jinxef, ikun jonqos biċċa xogħol oħra. Għall-habta t'Awwissu, l-bidwi kien iqacċat l-irjus minn mal-faxxina, u JFESDAQHOM, jigifieri jneħħi dik il-qoxra żejda li tkun ddawwar ir-ras u jifred is-snien tat-tewm minn xulxin. Kull ras, jekk it-tewm ikun sabiħ, ikun fiha mat-tmax-il sinna u aktar ukoll. Dari aktar mill-lum, wara li jfesdaq it-tewm, il-bidwi jnaddfu mill-frac, qxur, u hliefia li jkun għad għandu miegħu billi JLEBILBU. Kif? It-tewm ikun qiegħed ġo xi kontenitur, ngħidu ahna xi banju jew jew landa. Wara li tnaddaf kemm tista' mill-hliefia u l-qxur żejjed billi dduru b'idek, toħroġ x'imkien barra għall-arja u r-riħ, tieħu miegħek banju iehor vojġ, u tferra' t-tewm minn ġol-banju l-mimli għal ġol-banju l-vojġ. Trid tferri għal f'it mill-gholi, waqt li jkun għaddej ir-riħ,

biex ir-rih itajjar il-qoxra u l-hlefa u johodhom mieghu. Trid tferra' aktar minn darba – sakemm it-tewm jindaf.

Il-kelma "ilebleb" jien insibha interessanti mmens. Missirijietna kienu juzawha aktar minna, kif tixhed il-kitba l-qadima. Il-kwiekeb **ilebilbu** fis-sema billejl, in-nar **ilebleb** meta jheggeg bil-qawwi, il-bnadar **ilebilbu** fir-rih. Illum ghadna nużaw il-kelma meta xi hadd ikun, ngħidu ahna, imlebleb għal sigarett, u meta jirnexxielu jaqta' s-sigaretti xorta jibqa' bil-leblieba tagħhom, – għax il-huġġieġa tax-xewqa xorta tibqa' tlebleb fih. Min jahdem in-nar isemmi "l-istilla tat-tleblib" – għax id-dawl tagħha jaqa' 'l isfel f'hafna biċċiet ilebilbu fl-ajru. Xi ġmiel ta' kliem. Ifakkarni f'kelma oħra li kien jgħid missieri Toni Pace mill-Qrendi. Darba minnhom qalli: "Kont TIEWI għal ikla bebbux" – jiġifieri kelli xewqa kbira, kienet se taqagħli żaqqi għal ikla bebbux. Id-dizzjunarji jagħtu l-kelma TIWI, u jfissruha b'hala "konkupixxenza"! Dnub li kliem bhal dan jintilef mar-rih.

Imma nkomplu fuq it-tewm. Għall-habta ta' Novembru, it-tewm li tkun hżint ikun wasallu iż-żmien li jiċċaqtaq għax, skont in-natura, dak ikun iż-żmien li fih is-snien ikunu fil-hamrija, lesti biex jinbtu, u mhux go xi kaxxa fil-kċina tiegħek. Allura is-snien jibdwu jarmu n-NEBBIETA, daqs li kieku kienu fil-hamrija. Meta jaraw it-tewm kollu jarmi n-nebbieta fil-kaxxa fejn ikun maħżun, il-bdiewa jgħidu li t-tewm XEGHEL, għax peress li n-nebbieta għall-ewwel tkun bajda, tkun tidher qisha hafna xemgħat zghar. Imma mbagħad in-nebbieta tiħdar. Peress li s-snien tat-tewm ma jkunux jistgħu jerdgħu is-sustanzi mill-hamrija, l-enerġija kollha li għandhom bżonn biex inebbtu johduha kollha minn fuq ommhom, u allura s-sinna tiżvoġta minn ġewwa u ma tkun tiswa għal xejn. Jekk tagħraf taħzen it-tewm sew, jista' jservik anke sa Jannar jew Frar, meta mbagħad tibda ssib tixtri xi tewma hadra biex tiffagħha fil-borma.

@ Karmenu Pace

# Il-Purċellat

Karmenu Pace

"Dok bijh kint naħdim," qalli Żaren Zammit mill-Qrendi li jgħodd mat-80 sena u li għomru u żmienu jistad għall-ħut. "Darba wehilne bil-lenze Filfle u kellna nitliqiw killix għax sor il-ħejn. U l-għade għedt lil Wiwi (Karmnu Magro minn tal-Mumja mill-Qrendi wkoll) "eġje mmorrown ħa nippruvaw neqilewħ, għandi l-purċellot ukill mwahħal miegħew."

"Il-Wiwi qelli li kien imċaqtaq wusq. U morma u bdejt niġbid u niġbid u fl-aħħar inqala'. U għidtlu: qed tura għallinqes salvajna l-purċellot. Mele bdejt niġbid u x'ħejn talajneh fil-wiċċ insejb ċerne ta' zewġ pieder imwahħle u l-purċellot fuq rusa." U beda jidhak Żaren meta ftakar f'dik il-ġrajja, għax tassew kienet ġietu tajba.



Il-Purċellat

Żaren qalli li l-purċellat kien jagħmlu hu minn xi biċċa ċangatura tal-franka, ħoxna xi erba' pulzieri. L-ewwel jiżmarralha l-kantunieri ta' barra b'xi mterqa, mbagħad jibda jħaffer f'nofsha bix-xewka tal-baqqun sa ma jtaqqabha u jkompli jwessa' t-toqba għal xi tliet pulzieri jew erbgha. Imbagħad wara jkompli bl-iskalpelli u l-mazza jnaqqax biex jgħibha għat-tond minn ġewwa u minn barra sakemm tiġi bħall-għamla ta' kagħka. U fl-aħħar jirfinaha b'xi xafra jew bis-sandpaper. Il-purċellat kienet biċċa għodda mportanti għas-sajjieda u


kienu juzawh biex bih jippruvaw jaqilgħu xi lenza jew konz tal-qiegh meta jehlihom taħt xi skoll. Il-lenza setgħet tehel jew minħabba l-kurrent, jew għax tinzerta taqbad xi sunnara mal-blat, jew inkella għax tiġri biha l-huta taħt xi blata. Żaren qalli li "bex ma titliffwx il-purċellot tirbtow b'lenze barranija. Allura ntej mite tehil taqta' l-lenze, iddahhalhe minn gal-purċellot, targa taqqgħed it-trowf u mbagħad tnizzlu, l-aħjor kuntra l-kurrent. Umbagħad mite jidhiritik li wasal deqs erbat iqjem 'l fowq mill-qegħ titliqiw. Dok bil-pejż tiegħew jaqla l-lenze 'l barra, jekk jirnexxilik. Bex taħdim sew, bilfurs trejd izzumm il-lenze l-imwahħle stiruta bex il-purċellot mite titqu u jasal, jagħmil magħha. Jekk tkiwn mitruhe tkun qed taħdim għalhejn." Żaren qalli li mhux dejjem jirnexxi u li jista' jkun li tittlef il-lenza u l-purċellat, imma hu qatt ma tilfu. Ġieli l-purċellat meta jasal mal-blat jiehu daqqa u jinqasam fi tnejn. Imma l-biċċa l-kbira anke meta s-sajjied jittifu kien jibqa' shih imwahħal taħt xi blata. Il-bughaddasa kultant għadhom isibu xi wieħed sal-lum għalkemm iktar ma jgħaddi z-żmien iktar qed isiru rari.

Meta bdejt ngħodos jien xi għoxrin sena ilu kont sibt wieħed minnhom u ħadtu d-dar biex nurih lil missieri peress li kien dilettant tal-baħar. Hu mill-ewwel qalli li dak jgħidulu purċellat u li kien jintuza mis-sajjieda. Mela darba, peress li jien dilettant tal-antikitajiet, kont għaddej minn ħdejn ħanut Birkirkara u dħalt nara x'għandu. B'għageb tiegħi nara wieħed minn dawk il-ġebel għall-bejgħ. Maġembu kien hemm ktieb miftuh u f'dik il-paġna kien hemm tpingija antika ta' mirkeb b'raġel mixħut minn tulu fuq il-poppa qed inizzel purċellat fil-baħar bil-galbu kollu. Il-kitba taħt l-istampa kienet tgħid li din kienet forma ta' ankra li kienu juzaw fl-antik nett. Meta mort lura d-dar għidt lil missieri x'kont rajt u qrajt u bdejt immerih li hu kien zbaljat. Missieri, għalkemm ma kienx jaf jaqra u jikteb imma esperjenza kellu biex ibiegħ, reġa' nsista li dak kien apparat biex jaqilgħu l-lenez bih. Jien dakinhar



kont ghadni nemmen li kulma jkun miktub fil-kotba huwa verita' sagrosanta u bqajt inmerih li min kiteb dak il-ktieb kien studja l-affarijiet. Kien meta iktar 'l quddiem smajtha mis-sajjieda stess li ntaht li missieri kellu raġun u li tal-ktieb kienet bahnanatha kbira! Id-daqs u l-piz tal-purcellat ivarja hafna minn wiehed zghir ta' 15-il centimetru dijametru fuq barra u jizen inqas minn kilo sa wiehed mill-kbar daqs 50 centimetru u ta' xi 15-il kilo piz jew iktar. Id-dijametru ta' gewwa jikber ukoll skont id-daqs, minn 6 centimetri sa tnax-il centimetru bejn wiehed u iehor. Joey Damato mill-Qrendi, it-tifel ta' Pawlu ta' Zuta li kien sajjied prim u bejjiegħ tal-hut, qalli li missieru kien izomm wiehed miegħu mill-kbar, daqs rota ta' mutur zghir biex juzah halli jaqla' l-għazel (il-parit) li sata' jehillu. Qalli wkoll li missieru kien juza ogġett tal-landa bil-gwienah li hu kien isejjahlu "l-ajruplan" biex bih igerrex il-hut, ngħidu ahna xi għiba kahli, għal gox-xibka. Imma fuq il-purcellat jiftakar sewwa li missieru kien juzah għall-għazel. Meta jehillu l-għazel ma xi skoll missieru kien inizzel il-purcellat mat-tarf tiegħu u l-għazel (ix-xibka tal-parit) jibda tiela mit-toqba tannofs u jinghasar u s-sajjied dejjem jerhillu l-purcellat biex bil-piz tiegħu jaqla' x-xibka minn fejn tkun imwahnha. Peress li s-sajjieda għalkemm kienu jibzghu għalih kienu jafu li tista' titifu għax ma ttellgħux, kienu jahdmuh mill-gebel tal-franka fil-biċċa l-kbira għalkemm Zaren l-Ispreneċ (jew il-Merlin kif kienu jgħajtu wkoll lil missieru Lippu) qalli li seta' jkun hemm xi wiehed tal-qawwi biex ikun iktar sod u itqal. Skont il-Prof. Aquilina, l-kelma "purcellat" tisser għabla għamla ta' cirku li tintuza mis-sajjieda biex jaqilgħu xi lenza, konz jew xibka li tkun wehlitilhom mal-qiegh. (p.1095). Aquilina jqabbilha mal-kelma Taljana *purcelle, cassa in forma di nave* (Dizzjunarju Malti/Ingliz).

@ Karmenu Pace



Kif jintuza l-purcellat

## AKTAR GRIEBEĠ

Qed inzid xi tagħrif fuq xi griebeg ohra biex inkompli mal-kitba li ktibt fil-harġiet tal-Imnara Numru 32 u 33.

### IL-GORBOĠ TAL-MELLIEHA

Dal-gorboġ hu tat-tip "imdaħhal gol-hajt" u qieghed fil-bidu tan-niżla tal-Ghadira. Id-dahla tiegħu thares lejn it-Tramuntana, u hi wiesgha 24 pulzier u għolja 36 pulzier. Id-dahla qieghda dritt mal-hajt tax-xellug. Fuq gewwa l-gorboġ għandu tul (minn genb sa genb) ta' tmien piedi u 10 pulziera, u l-wisgha wara l-hxuna tal-faċċat hi 36 pulzier. It-tisqifa tiegħu hi magħmula minn hames xorok hoxnin (magħmula mill-qieghan?)

Dan il-gorboġ gol-hajt jinsab ftit 'l isfel mill-bidu tan-niżla lejn l-Ghadira, 'l isfel mir-roundabout tal-Mellieha. Hemm qisu trejqa bla asphalt fuq ix-xellug u l-gorboġ qieghed go għalqa zghira mal-hajt ta' wara. Huwa nteressanti għax il-hitan tiegħu minn gewwa telghin dritt u jingħalqu kemm kemm qabel is-saqaf. It-tisqifa hi magħmula minn xorok hoxnin jew kapitelli,

mħux bħal giren oħrat as-soltu – bil-qxur. Fuqu, fuq in-naha ta' wara, hemm għalqa oħra, għax il-blat huwa mtarraġ hafna u l-hajt faċċata tad-dahla għandu xi żewġ piedi mqatta' fil-blat. Ma fihx tawwala, u jista' jesa' mas-sitt jew tmien persuni bil-qieghda, jew wiehed mimdud komdu minn tulu. Tajjeb ukoll biex wiehed jerfa' xi haġa fih. L-art hija torba u blat.

Jien lili dan laqatni, u fakkarni fil-gorboġ/girna li hemm lejn Selmun, il-Mellieha wkoll – fejn il-kultura dominanti hija tal-giren. Nahseb li Fr. Fsadni kieku kien jghoddu bhala girna fil-hajt. Jista' jkun li kien ikollu raġun. Li nixtieq jien hu li niġbed l-attenzjoni li hemm xebħ kbir hafna bejn dan il-gorboġ u griebeg ohra tat-tip tan-naha 'l isfel ta' Malta. Li rrid ngħid hu li jidher li fejn il-bidwi kien isib il-materjal, kien jippreferi jagħmel tisqifa catta – min jaf, forsi għax ehfef? Jidhri li rari hafna li ssib griebeg ta' din l-għamla f'dawn l-inhaw ital-Mellieha.

(ara d-disinn f'paġna 142)




## IL-GORBOĠ TA' BORG' IN-NADUR

Dan ihares lejn il-Lvant, u d-dahla tiegħu hi għolja 22 pulzier, wiesgħa 27 pulzier, u għandha blata twila 45 pulzier. Il-faċċata shiha, minn barra, fiha 7 piedi, u l-fond tal-ġenb tiegħu minn barra hu ta' 91 pulzier. Fuq ġewwa għandu għoli ta' 33 pulzier, u wisgħa ta' 47 pulzier. It-tisqifa tiegħu hi magħmula minn żewġ xorok jew kapitelli kbar hafna, wisgħin 28 pulzier, hoxnin 7 pulzieri, u twal hames piedi.

Lejn in-naħa ta' wara għandu tliet ġebliet biex jagħlqu l-fetha ta' bejn ix-xriek u d-dahar. Fin-nofs hemm spazju ta' 6 pulzieri bejn ix-xorok, u biex jagħlqu dan l-ispazu qiegħdu ġebel ċatt, minn fuq u fuq barra. Is-saqaf minn barra hu miksi b'saff ta' hamrija mħallta biż-żrar u laqx iehor zghir u mdaqqas. Minn wara jiġi jmiss ma' hajt tas-sejjeħ wiesa' aktar minn metru, u baxx u mibni b'ġebel aktarx zghir.

Dan il-gorboġ hu kemmxejn uniku u nteressantissmu. L-ewwelnett minħabba l-post fejn jinsab. Kulhadd jaf bil-qedem u l-importanza ta' Borg' in-Nadur bhala sit arkeoloġiku taż-żmien Neolitiku. Il-gorboġ jinsab fuq għolja 'l ġewwa mat-300 metru minn fejn hemm it-



Il-gorboġ ta' Borg' in-Nadur

tempju proprja. Mhux qed ngħid li dan bilfors għandu l-istess qedem tat-tempju. It-tieninett hu nteressant wkoll għall-mod ta' kif inhu mibni. Dan hu l-iktar wieħed baxx li qatt sibt, u fih l-ikbar u l-usa' xorok li qatt kont rajt sa dakinhar. Id-dahla tiegħu hi merfugħa daqs pied u nofs minn wiċċ il-hamrija tal-ghalqa li jinsab fiha; u għandu pied u nofs iehor taħt il-livell ta' wiċċ l-istess għalqa. Minn wara huwa mirdum/mibni fil-hajt tas-sejjeħ wiesa'. L-ghalqa ta' wara hi fonda

aktar. Biex tidhol fih trid titbaxxa mal-art fuq irkubbtejk u titkaxkar 'il ġewwa. Il-gorboġ ma fih l-ebda tawwala għax il-ġnub huma mirduma. It-tul tal-blata wkoll hu mpressjonanti. Il-ġebel tal-ġnub tad-dahla hu ta' daqsijiet varji, u dawk tal-lemin huma kbar, kważi blat. Il-ġebel jidher li kien merfugħ biċċa minn-natura, u biċċa maqtuġh bla ma kien imlibbes.

© Karmenu Pace

## Il-gorboġ fin-niżla li tagħti għall-Ghadira



Id-disinn t'isfel juri l-ghamla tawwalija tiegħu.

